



తొలి కార్మిక రాజ్యాధినేత లెనిన్

వర్గ చైతన్యమంటే ఏమిటి ?

కార్మికవర్గంలో అది ఎలా ఏర్పడుతుంది ?

పెద్ద పెద్ద ఫ్యాక్టరీలు ఏర్పడి వాటిమూలంగా తలెత్తిన ఫ్యాక్టరీ యజమాని వర్గానికి, పెట్టుబడి దారులకు వ్యతిరేకంగా పోరాటాన్ని సాగించడం ద్వారానే తమ స్థితి గతులను మెరుగుపరచుకొనవచ్చని, ఆ విధంగానే తమ విముక్తి సాధ్యమనే ఆలోచన కార్మికులలో ఏర్పడటమే వర్గ చైతన్యం.

ఇంకా ఏ దేశంలో వున్నా కార్మికులందరి ప్రయోజనాలు ఒకటేనని, ప్రపంచ వ్యాప్తంగా వున్న కార్మికులందరూ ఒక ప్రత్యేకవర్గానికి చెందినవారనే అభిప్రాయం కార్మికులలో ఏర్పడటం. తమ ఆశయాలను, లక్ష్యాలను సాధించాలంటే పెట్టుబడిదారులు, భూస్వాములలాగా తాముగూడా రాజ్యాంగ యంత్రపు వ్యవహారాలలో జోక్యం చేసుకోవాలనే ఉద్దేశ్యం కార్మికులలో ఏర్పడడం. దాని కార్యకలాపాలపై తమ ప్రభావాన్ని నెరపడం.

కాని ఇలాంటి వర్గచైతన్యం వారిలో ఎలా అభివృద్ధి జరుగుతుంది? ఆ చైతన్యం కలిగించే మార్గాలేమిటి?

యజమానులకు వ్యతిరేకంగా కార్మికులు పోరాడుతారు. ఆ పోరాటం అంతకంతకు పెంపొందుతుంది. తీవ్రతర మౌతుంది పెద్ద పెద్ద ఫ్యాక్టరీలు ఏర్పడేకొద్దీ అంతకంతకూ ఎక్కువ మంది అలాంటి పోరాటాలలో పాల్గొంటారు.

పెట్టుబడిపట్ల కార్మికవర్గ శత్రుత్వం కనిపించి కనిపించనట్లు వుండే కాలం ఒకటుండేది. తమ దోపిడీదారులపట్ల వారి ద్వేషం అప్పట్లో స్పష్టంగా వుండేదికాదు. తమను అణచివేసి, బానిసత్వంలో పడవేస్తున్నారనే చైతన్యం సహితం అస్పష్టంగానే వుండేది. పెట్టుబడిదారులపై కసి తీర్చుకోవడం అనే కాంక్షగా ఈ అస్పష్టత కనిపించేది. ఆకాలంలో కార్మికులు వేరు వేరు తిరుగుబాట్లకు, ఒంటరి పోరాటాలకు పూనుకునేవారు. భవనాలు కూలద్రోసేవారు. యంత్రాలను నాశనం చేసేవారు. ఫ్యాక్టరీని అజమాయిషీ చేసే వ్యక్తులపై దాడి చేసేవారు. ఇది కార్మికవర్గ ప్రారంభ, మొదటి పోరాటపు అడుగు. అనాటికి అది అవసరంగూడ. తమ ప్రయోజనాలను కాపాడుకోవాలనే పెట్టుబడిదారుల పట్ల వారికి గల ద్వేషమే. ఇదే ప్రతిచోట, ప్రతి సందర్భంలోను కార్మికులను సిద్ధపరచిన అంశం.

అయితే కార్మికవర్గం ఈ ప్రారంభ దశను ఏనాడో

దాడింది. పెట్టుబడిదారులపట్ల అస్పష్టమైన ద్వేషం స్థానంలో పెట్టుబడిదారీ - కార్మికవర్గాల మధ్యగల శత్రుత్వాన్ని వారు అర్థం చేసుకోవడం ప్రారంభించారు. తమను అణచి వేస్తున్నారనే గందరగోళపు భావననుండి, పెట్టుబడి తమను అణచివుంచేందుకు అవలంబించే మార్గాలు, సాధనాలను వారు ప్రత్యేకించి గమనించగలిగిన స్థితికి పెరిగారు. తమను అణచివేస్తున్న విభిన్న పద్ధతులపై వారు తిరగబడుతున్నారు. పెట్టుబడిదారుల దాహం నుండి తమను తాము రక్షించు కుంటున్నారు. పెట్టుబడిదారులపై కక్ష సాధించడంస్థానే అనేక సౌకర్యాల కోసం పోరాడడం ప్రారంభించారు. పెట్టుబడిదారుల నుండి ఒకటి తర్వాత మరొకటిగా కోరికలు కోరడం ప్రారంభించారు. పని పరిస్థితులు మెరుగుపడాలని కోరుతున్నారు. జీతాలు పెంచాలని డిమాండ్ చేస్తున్నారు. పని గంటలు తగ్గించాలని అంటున్నారు.

సమ్మె వర్గ చైతన్యం :

ప్రతి సమ్మెగూడ కార్మికుల జీవన పరిస్థితులలో ఏదో ఒక పరిస్థితిపై కేంద్రీకరిస్తుంది. ప్రతి సమ్మె ఈపరిస్థితుల గురించిన లోతైనా చర్చకు దారితీస్తున్నది. వాటిని అంచనా వేసేందుకు సహాయపడుతున్నది. ఆయా ప్రత్యేక సందర్భాలలో పెట్టుబడిదారుల దోపిడీ ఏ రూపంలో వుందో అర్థం చేసుకునేందుకు తోడ్పడుతుంది. ఆ దోపిడీని ఎదిరించేందుకు ఏ మార్గాలు అనుసరించాలో అర్థమయ్యేలా చేస్తుంది. ప్రతి సమ్మె మొత్తం కార్మికవర్గ అనుభవాన్ని సుసంపన్నంచేస్తున్నది. ఒక సమ్మె విజయవంతమైతే, కార్మికవర్గ ఐక్యత ఎంత గొప్పశక్తి అయిందీ వారికి తెలుస్తుంది. తమ కామ్రేడ్స్ విజయాన్ని ఉపయోగించుకునేలా యితరులను ప్రోత్సహిస్తుంది. ఒక సమ్మె విఫలమైతే ఆ వైఫల్యానికి గల కారణాలపై చర్చకు దారితీస్తుంది. మరింత సక్రమైన పద్ధతులను వెతుక్కునేందుకు దోహదపడుతుంది. మెరుగైన జీవన పరిస్థితులకు జీతాలు, పనిగంటల విషయంలో ఎడతెగని పోరాటం సాగించే పరివర్తన కార్మికవర్గంలో వచ్చింది. ఇది అంతటా కనిపిస్తుంది. కార్మికులు అసాధారణ ప్రగతి సాధిస్తున్నారని దీని అర్థం. అందువల్లనే వర్గచైతన్య గల కార్యకర్తలు ఈ పోరాటంపైన, దానిని పెంపొందించే విషయంపైన కేంద్రీకరించాలి. కార్మికులకు సహకరించాలి.

(ఈ వ్యాసం లెనిన్ రచనకు స్వేచ్ఛానువాదం - సం॥)

కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 28
సంచిక : 10
విడి ప్రతి వెల : రూ. 7/-
సం|| చందా : రూ. 75/-

విషయసూచిక

సంపాదకీయం	3
బొమ్మలు చెప్పిన కథ	4
డాక్టర్ డాక్టర్-వైద్యం	5
కవర్ పేజి కథనం	6-13
సందర్భం	14-16
అంతర్జాతీయం	17
మధ్య పేజి కథనం	18-19
ఈ మాసం పోరాటం	20-21
ప్రభుత్వ నిర్ణయాలు	22
మృత తెలంగాణ	23
జిల్లా కార్మిక వార్తలు	24-27
రాష్ట్రంలో సంఘాల వార్తలు	28-29
ఈ మాసం కథ	30-31
ఈ మాసం చర్చ	32
సినిమా సమీక్ష	33
పాఠకుల పేజి-వినమయ ధరల సూచి	34

అడ్రస్ :

నందూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

నెట్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎస్.పుణ్యవతి, పి.అజయ్ కుమార్,
అజశర్మ, ఉష, ఎ.రఘునాథరెడ్డి

ఎడిటర్ : కారుసాల శ్రీనివాసరావు

సంపాదకీయం

బలవన్తరణాలు

రాష్ట్రంలో ఆత్మహత్యల పరంపర ఆందోళన కలిగిస్తోంది. రైతుల ఆత్మ హత్యలు ఒక వైపు, విద్యార్థుల ఆత్మహత్యలు మరోవైపు. ఆరుగాలం కష్టించి ప్రకృతి వైపరీత్యాలను తట్టుకుని పంటలు పండించి ప్రజల ఆహారపు అవసరాలు తీర్చే రైతులు బలవంతంగా ప్రాణాలు తీసుకుంటున్నారు. మరోవైపు విద్యార్థులు తమ మేధస్సుతో, శక్తియుక్తులతో నమాజానికి విలువైన సేవలందించాల్సిన యువత ప్రాణాలు తీసుకుంటున్నారు. ఏమిటీ వైపరీత్యం ! ఎందుకీ దుస్థితి !

ఏలుతున్నవారు పైకి ఎన్ని సాకులు చెప్పినా వారి విధానాలే ఈ వైపరీత్యానికి కారణమని చెప్పక తప్పదు. ఇటీవల పశ్చిమ గోదావరి జిల్లాకు చెందిన పొగాకు రైతు వెంకటేశ్వరరావు సూయిసైడ్ నోట్ పాలకుల విధానాలే రైతుల్ని ఆత్మహత్యలకు పురిగొల్పుతున్న వాస్తవాన్ని చెబుతోంది. సాధారణ ప్రజల విషయంలోనయితే సూయిసైడ్ నోట్ ఆధారంగా 'చట్టం తనపని తాను చేసుకుపోతుంది.' అరెస్టులు, కోర్టు విచారణలు, జైళ్ళు, వగైరా తంతు జరుగుతుంది. మరి ప్రభుత్వానికి ఈ చట్టం వర్తించదా?

ఇదిలా ఉంటే రైతు రుణ మాఫీ ప్రహసనంగా మారింది. ప్రతి రైతు ఆత్మహత్య వెనుక అప్పులగోష దాగి ఉంది. ఒక వైపు కరువు. మరోవైపు బలవంతపు భూసేకరణలు. ప్రభుత్వ భూదాహానికి అడ్డు అదుపూ లేదు. 15 లక్షల ఎకరాలు సేకరిస్తారట. ఎవరి కోసం? జలగల్లాంటి విదేశీ, స్వదేశీ పెట్టుబడి దార్ల కోసం కాదా?

అతనికంటే ఘనుడు ఆచంట మల్లన్న అన్నట్లు, కేంద్ర ప్రభుత్వం రెండు ఆకులు ఎక్కువే చదివింది. కేంద్రమంత్రి రాధా మోహన్ సింగ్ రాజ్య సభలో ఒక ప్రశ్నకు జవాబిస్తూ రైతు ఆత్మహత్యలకు అసలు కారణం వంద్యత్వం, విఫల ప్రేమలే గాని, ప్రభుత్వ విధానాలు మాత్రం కాదంటూ వుండు మీద కారం చల్లినట్లు చెప్పేశారు.

వ్యవసాయం గిట్టుబాటు కాక ఇటీవల కాలంలో లక్షల సంఖ్యలో పేద, మధ్యతరగతి రైతులు భూములు పోగొట్టుకునే బలవంతంగా వదులు కునే అసంఘటిత కార్మిక సైన్యంలో చేరిపోతున్నారు.




విద్యార్థుల ఆత్మహత్యలు మరో సంక్షోభానికి ప్రతిరూపం. భవిష్యత్తు తరాల జీవితాల పట్ల, దేశ భవిష్యత్తు పట్ల ఆలోచించే ప్రతి ఒక్కరిని ఇవి ఆందోళనలోకి నెట్టుతున్నాయి. రాష్ట్ర మంత్రిగా ఉన్న నారాయణ విద్యా సంస్థల్లోనే ఈ ఘోరాలు ఎక్కువగా సంభవిస్తున్నాయి. కార్పొరేట్ విద్యాధిపతులే అధికారంలో ఉంటే క్రింది స్థాయి పోలీసులు ఆందోళన చేస్తున్న విద్యార్థులకు లాఠీలతో జవాబు చెప్పడం తప్ప ఇంకేం చేయగలరు?

ఇప్పటికైనా ప్రభుత్వం కళ్ళుతెరవాలి. రాజధాని కోసం పారిశ్రామికవేత్తల ప్రయోజనాల కోసం నిరంతరం పరితపిస్తున్న ప్రభుత్వం కోట్లాది రైతుల ప్రయోజనాలను మాత్రం ప్రకృతివైపరీత్యాలకు, మార్కెట్ శక్తులకు వదిలివేస్తున్నది. ప్రొ||జయతీగోష్ చెప్పినట్లు ప్రభుత్వం ఋణమాఫీతోపాటు వ్యవసాయానికి అవసరమైన వరపత్తి సౌకర్యాలు, సబ్సిడీ విత్తనాలు అందించాలి. ఎరువులు, పురుగుమందుల రేట్లు 10-15 రెట్లు పెరిగాయి. వాటిని నియంత్రించడం ఉండాలి. యాజమాన్యపు పద్ధతుల్లో శిక్షణకూడా రైతాంగానికి ఇప్పించాలి.

అదే విధంగా విద్యావిధానం- జాతిభవిష్యత్తుకు దిశ, నిర్దేశం చేసే విద్యావిధానం అవసరం. విద్యార్థులలో సృజనాత్మక శక్తిని వెలికితీసే విద్యావిధానం అవసరం. అప్పుడే విద్యార్థులు ఒత్తిడి నుంచి బయటపడతారు. ప్రైవేటువిద్యకు స్వస్తి చెప్పి ప్రభుత్వ విద్యకు తనబాధ్యతగా గుర్తించాలి.

ఏమైనా ప్రభుత్వ వ్యవసాయ విధానాలపట్ల, ప్రస్తుత విద్యా విధానం పట్ల విస్మృత చర్చ జరపడం, విధానాల్లో మార్పుకు ఉద్యమించడం ప్రస్తుత కర్తవ్యం.

పారిశ్రామికవేత్తలను ప్రాంతహిదాం రైతులను, శ్రామికులను ముంచేద్దాం



జెండాలు వేరైనా ఎజెండా ఒక్కటే



కేంద్ర రాష్ట్ర ప్రభుత్వాలు ప్రజల పట్ల అనుసరిస్తున్న విధానాలు ఒక్కటే.....
అభివృద్ధి కోసం విదేశాల వెంటబడి 'దేహి' అని తిరగటం.....
కార్పొరేట్లకు ప్రకృతి వనరులను నైవేద్యంగా సమర్పించటం
కార్మిక చట్టాల సవరణల పేరుతో కార్మిక హక్కులను కాలరాయటం
భారతీయ శ్రమశక్తిని విదేశీ కంపెనీలకు కారుచౌకగా కట్టబెట్టడం
హిందూ మతతత్వాన్ని జాతీయవాదంగా ప్రజలపై రుద్దటం
అదే భారతీయ తత్వంగా చరిత్రనే మార్చాలని చూడడం
సన్యాసులకు బాబాలకు రాజ్యాంగేతర శక్తులను ప్రసాదించటం
పేదలు అనుభవిస్తున్న సబ్సిడీలు రద్దుచేయటం పైగా అధికపన్నుల వడ్డీంపు
ధరలని పెంచటం విదేశీ అప్పుని అందరి నెత్తిపై రుద్దటం
ఈ దారుణాలనీ అప్రజాస్వామిక చర్యలని
సహించలేని ప్రజలు ఉద్యమిస్తే లారీలతో చావమోదటం
భాష్యవాయు ప్రయోగం, జైళ్లలో కుక్కటం, అక్రమకేసులు బనాయించటం
ప్రభుత్వరంగ పరిశ్రమలని మూసివేయడం లేదా బడా కార్పొరేట్ల కంపెనీలకు
ధారాధత్తం చేయటం రాష్ట్రంలో ప్రభుత్వ ఆసుపత్రులన్నీ కార్పొరేట్లపరం చేయటం
జెండాలు వేరైనా ఎజెండా ఒక్కటే

జర్నలిస్ట్ శంకర్

కార్మికుడంటే ఎవరు



కార్మికుడంటే కాసు కోసమే పనిచేసే వాడు కాదు
సమాజ గతినే మార్చివేయగల కార్యశూరుడు
సౌర శక్తి, విద్యుత్ శక్తి, ఉష్ణశక్తి
వీటన్నిటి కన్నా గొప్పది కార్మిక శక్తి
రెక్కలు ముక్కలు చేసుకోవడమే కాదు
దోపిడిశక్తులు రెక్కలు విరిచేసేవాడే కార్మికుడు
కార్మికుడికి ఇచ్చే జీతం అతని శ్రమ విలువ కాదు
అతని శ్రమశక్తికి విలువ మాత్రమే
ఈ చిన్నతేడా బిలియన్ డాలర్ల సామ్రాజ్యాధినేతలకు
పురుడు పోసింది ఈ చిన్న తేడా నే
ప్రపంచమానవ సమాజచరిత్రని
సృష్టించే కీలక అగ్ని శిఖ
ఈ చిన్న తేడానే దోపిడివర్గాల చేతిలో అంకుశం
కార్మికవర్గాల పాలిటి పాశం
ఈ చిన్న తేడా మొత్తం కార్మికవర్గం
గుర్తించిన రోజున కార్మికుడంటే
ఎవరో అతని విశ్వరూపమేమిటో అందరికీ తెలియవస్తుంది
వర్ధిల్లాలి.. కార్మిక శక్తి వర్ధిల్లాలి....

మురుగుడు రాజేంద్ర

నీవాదీయం

ఈ ఉదయం.....
'చందర్ రావు' సెలవు తీసుకున్నాడు
'సూర్రావు' లేట్ గా వచ్చాడు
అయినా లేటెస్ట్ గా వచ్చాడు
ప్రత్యూష దాటి ప్రభాతం వచ్చింది
ప్రతి రోజూ లాగే ప్రకృతి తన ధర్మం పాటించింది
"ఆగదు ఏనిమిషం నీకోసం ఆగితే సాగదు ఈలోకం"
అన్నీ స్థలకాలాల్లోనే జరుగుతాయి
అది తెలుసుకో..... లేకపోతే
నీ మస్తిష్కాన్ని చీకట్లు క్రమ్ముతాయి
ఓకే నాకే మీకే అందిరికే ...
నవ ఉదయం నవోదయం

మంతెన సీతారాం





ఇవి మీకు తెలుసా ?

గ్యాస్ట్ సమస్య నుంచి గట్టెక్కేదెలా...



గ్యాస్ట్ సమస్యలు ఒక్కొక్కరివి ఒక్కొక్కరకమైన బాధలు. అందరికీ చెప్పుకోలేని నలుగురిలో తిరగలేని పరిస్థితి బాధితులిది. చికిత్స కోసం చూద్దాం.. చేద్దాం.. అనేసరికి పుణ్యకాలం కాస్త ముగిసిపోతుంది. ఏది ఏమైనా గ్యాస్ట్ సమస్యలు మానసిక ప్రశాంతతను సుఖమైన జీవితానికి ఇబ్బందులు కలిగిస్తాయి. అందుకే కొన్ని జాగ్రత్తలు పాటిస్తూ క్రమంగా ఆ సమస్య నుంచి దూరం కావడానికి ప్రయత్నం చేయడమే ఉత్తమం.

గ్యాస్ట్ సమస్య ఉన్నప్పుడు

పేగుల్లో ప్రత్యేకించి ఏ వ్యాధి లేకపోయినా వేధించే గ్యాస్ సమస్యను ఫంక్షనల్ లేదా నాన్ అల్సర్ డిస్పెషియా అంటారు. మెదడులో ఉన్నట్లే పేగుల్లోను అంతే సంఖ్యలో నాడీ కణాలు ఉంటాయి. కాబట్టి ఒత్తిడి, ఆందోళన వంటివి. మనస్సు, మెదడుతో పాటు పేగుల మీద కూడా నేరుగా ప్రభావం చూపిస్తాయి. ఏతేడా వచ్చినా పేగుల కదలికలు పనితీరు అస్తవ్యస్తం కావచ్చు. పని ఒత్తిడితో సతమతమయ్యే సాఫ్ట్వేర్స్ షిఫ్ట్ ఉద్యోగులకు, శారీరక శ్రమ పెద్దగాలేని గృహిణులకు వీటి సమస్య ఎక్కువే. మధుమేహం, థైరాయిడ్ సమస్యలున్న వారిలో పేగుల కదలికలు తగ్గుతాయి. దానివల్ల లోపల బ్యాక్టీరియా పెరిగి సమస్య తలెత్తుతుంది. వీరికి పేగుల కదలికలను మెరుగు పరిచేందుకు మెటోక్లోప్రెమైడ్, ఇంటియోప్రెడ్, మూసా ఫ్రెడ్ వంటి ప్రోక్టెనైటిక్ రక్త మందులు ఇస్తారు. ఇవిపేగుల కదలికలను మెరుగుపరుస్తాయి. హైపర్ థైరాయిడిజమ్, ఆందోళన, మానసిక ఒత్తిడి ఉన్న వారికి పేగుల కదలికలు ఎక్కువ అవు తాయి. కొందరిలో సున్నితంగా ఉంటాయి. ఇలా సున్నితత్వం ఎక్కువ ఉన్నవారికి మేబావరిన్, డిసెన్సీ టైజర్లు ఇస్తారు. వీటితో సమస్య సర్దుకుంటుంది.

జాగ్రత్తలు

1. బీన్స్, క్యాబేజీ, కాలీఫ్లవర్ పడకపోతే మానేయడం మంచిది. దానివల్ల కడుపు ఉబ్బరం తగ్గుతుంది.
2. పాలతో చేసిన స్వీట్లు, గోధుమ పదార్థాలు తినకూడదు.
3. గ్యాస్ ఎక్కువగా ఉత్పత్తి చేసే కందిపప్పు, పీచు పదార్థాలు మానేయాలి.

4. స్ట్రాతో కూల్ డ్రింక్ తాగడం, వేగంగా ఆహారం తినడం చేయకూడదు.

రక్తం నుంచి

రక్తంలో కార్బన్డైయాక్సైడ్ వంటి వాయువులు ఉంటాయి. పేగులకు రక్తంలోని ఈ వాయువుకు మధ్య చర్యలకు కూడా పేగు లలో గ్యాస్ పెరుగుతుంది. పేగుల్లో ఉత్పత్తి అయ్యే కార్బన్డైయాక్సైడ్, నైట్రోజన్ వంటివి త్వరగా రక్తంలో కలిసి పోతాయి. మిథన్ వంటివి రక్తంలో కలవకుండా ఉండి పోయి ఉబ్బరంగా తయారై చివరికి శరీరం నుంచి ఏదో విధంగా బయటకు వెళ్ళిపోతాయి.

లక్షణాలు

- 1) కడుపు ఉబ్బరంగా ఉండడం, 2) తేపులు, అపాన వాయువులు, 3) ఆకలి మందగించడం, 4) కడపునొప్పి, 5) బరువు తగ్గడం, 6) జ్వరం రావడం, వాంతులు కావడం, 7) మలములో రక్తం రావడం జరుగుతుంటాయి. వీటి లక్షణాలు కనిపించినపుడు ముందుగా అల్సర్, క్యాన్సర్ వంటివి ఏమైనా ఉన్నాయా పరీక్ష చేయించుకోవాలి. 45 యేళ్ల వయస్సు గలవారిలో ఈ లక్షణాలతో పాటు బరువు తగ్గడం, జ్వరం, నొప్పులు, మలంలో రక్తం పడడం వంటివి ప్రమాదకరమైన లక్షణాలు. ఏవి లేకపోతే దాన్ని ఫంక్షనల్గా భావించి పరీక్షలు అవసరం లేకుండా నేరుగా చికిత్స చేస్తారు. 40 ఏండ్లు పైబడినవారిలో ఏదైనా అనుమానం వస్తే ఎండోస్కోప్, అల్ట్రాసౌండ్స్కాన్, కొలన్ స్కోపిక్, బేరియం మిల్ వంటి పరీక్షల ద్వారా లోపాలు, ఇతరత్రా సమస్యలు లేవని నిర్ధారించుకున్న తర్వాతే చికిత్స ప్రారంభిస్తారు.

వీరప్రకాష్ రావు, అమర్ ఆసుపత్రి వైద్యాధికారి

సమ్మె జయప్రదం

కలుపుదాం పదం కదం

అయిన ప్రభుత్వరంగ సంస్థలలో వాటాలను పెట్టుబడిదారులకు తెగనమ్ముతున్నారు. 100 రోజులలో ధరలను తగ్గిస్తామన్న కేంద్రం ఆచరణలో వారి విధానాల ద్వారా నిత్యావసర వస్తువుల ధరలను మరింత పెంచింది. ఉల్లితో సహా అన్ని వస్తువుల ధరలు కొండెక్కాయి. ప్రభుత్వ విధానాల వల్ల పెరిగిన నిత్యావసరవస్తువుల ధరలు, విద్య, వైద్యం ఖర్చులు, కరెంటు ఛార్జీలు, మరోప్రక్క పెరిగిన ఇంటి అద్దెలతో కార్మికుల జీవితం దుర్భరమైంది. అందుకే కనీస వేతనంగా నెలకు రూ.15,000/-లు నిర్ణయించింది. అమలు చేయించాలని జాతీయ కార్మిక సంఘాలు డిమాండ్ చేస్తున్నాయి.

బాబుదీ అదేదారి

మన రాష్ట్రంలోనూ మోడీ బాటే బాబు బాట. ఎన్నికలకు ముందు తాను మారానని, నమ్మండని కార్మికులను వేడుకొన్న చంద్రబాబుది గోముఖ వ్యాప్తం తీరేనని మరో మారు ఋజువైంది. మన రాష్ట్రంలోనూ చంద్రబాబు పారిశ్రామిక వేత్తలకు అనుగుణంగా ఐడి చట్టం, ఫ్యాక్టరీస్ చట్టం, కాంట్రాక్టు లేబర్ చట్టం, కార్మిక సంక్షేమ చట్టాలను సవరించారు. “రోడ్లమీదకు వచ్చి ఆందోళను చేస్తే సహించనని” గాండ్రిస్తున్నారు. ఆయన గాండ్రిపులకు కార్మిక వర్గం చెదరదని, పోరాటాలు మరింత ఉధృతమవుతాయని ఈ సమ్మె రుజువు చేసింది.

పారిశ్రామిక వేత్తలకు కట్టబెట్టడానికి రైతుల నుండి భూసమీకరణ పేరిట పొలాలను లాక్కొంటున్నాడు. పొలాలు, మౌలిక సౌకర్యాలే కాకుండా, కార్మికుల పోరాటాలను ఉక్కుపాదంతో అణిచేస్తానని, మీరు యధేచ్ఛగా వ్యాపారాలు చేసుకోండంటూ పారిశ్రామిక వేత్తలకు ఎర్రతివాచీ పరుస్తున్నాడు. పాలకుల విధానాల పై కార్మికవర్గం కన్నెర్ర చేసింది. కార్పొరేట్ అనుకూల, కార్మిక వ్యతిరేక విధానాలను వెంటనే విరమించాలని దేశ వ్యాప్తంగా ఉన్న కార్మికవర్గం సెప్టెంబర్ 2 సమ్మెతో ప్రభుత్వాలకు హెచ్చరిక చేసింది. పశ్చిమ బెంగాల్ లో తృణముల్ కాంగ్రెస్ ప్రభుత్వం రౌడీ మూకలతో భౌతిక దాడులకు దిగినా బెదరకుండా కార్మికవర్గం ప్రదర్శనల్లో పాల్గొంది. బెంగాల్, త్రిపుర, కేరళ, తెలంగాణ, ఒరిస్సా, హిమాచల్, ఉత్తరప్రదేశ్, ఉత్తరాఖండ్, మధ్యప్రదేశ్, పంజాబ్, రాజస్థాన్, కర్ణాటక, గుర్గావ్, మనేసర్ ప్రాంతాలలో సమ్మెతో బండ్ వాతావరణం నెలకొంది. దేశ ప్రజల ఆకాంక్షలకు భిన్నంగా ప్రభుత్వాలు ఈ దుష్ట విధానాలను కొనసాగిస్తే తగిన మూల్యం వారు చెల్లించకోక తప్పదు.

సమ్మెను నిర్వీర్యం చెయ్యడానికి కేంద్రప్రభుత్వం, కేంద్రకార్మిక శాఖామంత్రి చివరి నిమిషం దాకా అనేక అవాస్తవాలను ప్రచారం చేశారు. న్యూలంగా కార్మిక సంఘాల 12 డిమాండ్లు



భారత కార్మికోద్యమంలో సెప్టెంబర్ 2, 2015 సార్వత్రిక సమ్మెను మరో మైలురాయిగా పేర్కొనవచ్చు. కేంద్రంలోని మోడీ ప్రభుత్వం, రాష్ట్రంలోని చంద్రబాబు ప్రభుత్వాల కార్మిక, ప్రజావ్యతిరేక విధానాలకు వ్యతిరేకంగా రాష్ట్ర కార్మికవర్గం కదం తొక్కింది. ఆంధ్రప్రదేశ్ లో 20 లక్షల మంది సమ్మెలో పాల్గొనడమేకాక, దాదాపు 2.5 లక్షల మంది కార్మికులు ప్రత్యక్షంగా రోడ్లపైకి వచ్చి ర్యాలీలు, రాస్తారోకోలలో పాల్గొనడం సెప్టెంబర్ సమ్మె ప్రత్యేకతగా చెప్పవచ్చు. ద్వారా కార్మిక వర్గం నూతన చరిత్రను సృష్టించారు. ప్రదర్శనల్లో మహిళా కార్మికులూ పెద్దఎత్తున పాల్గొన్నారు. సమ్మెను విఫలం చెయ్యడానికి చివరి నిమిషం దాకా మోడీ ప్రభుత్వం ఎన్ని కుయుక్తులు పన్నినా యావత్ కార్మిక వర్గం ఏకతాటిపై నిలిచి సమ్మెను జయప్రదం చేసింది.

పారిశ్రామిక వాడలన్నింటిలో సమ్మెవల్ల ఉత్పత్తి పూర్తిగా స్తంభించింది. ఏ యూనియన్ లేకున్నా కార్మికులు సమ్మెలో పాల్గొన్నారు. ఫ్యాక్టరీలు, రవాణా, అసంఘటిత, సంఘటితరంగ కార్మికులంతా కదంతొక్కారు. మెజార్టీ ప్రజల ప్రయోజనాలకు నష్టం కలిగిస్తూ, కార్పొరేట్లకు దాసోహమనే పాలకుల విధానాలపై కార్మికలోకం మున్నెన్నడూ లేనంత ఐక్యంగా సమరశంఖం పూరించింది. పాలక వర్గాల కుయుక్తులు, బెదిరింపులు వారి రౌడీమూకల భౌతిక దాడులను ఎదుర్కొని కార్మిక వర్గం నిలిచిన తీరు చూసేనా కేంద్ర, రాష్ట్రప్రభుత్వాల తీరు మారాలి.

బడాబాబుల ప్రయోజనాల కోసమే మోడీ

మంచి రోజులు తెస్తామన్న మోడీ సర్కారు ఆచరణలో కార్పొరేట్, బడా బాబులకు మాత్రమే మంచిరోజులు తెచ్చింది. వారి ప్రయోజనాల కోసం కార్మికుల జీవితాలను ఫణంగా పెడుతున్నది. కార్పొరేట్ బాస్ల కోసమే మోడీ వివిధ దేశాలకు తిరుగుతున్నారు. కార్మికవర్గం శతాబ్దాల తరబడి పోరాడి సాధించుకొన్న హక్కులను, చట్టాలను, పెట్టుబడిదారుల కోసమే కాలరాస్తున్నారు. ప్రజల ఆస్తి

ఆమోదయోగ్యమైనవేనన్నారు. అవన్నీ చట్టరూపం దాల్చడానికి కొంత కాలం ఆగాలన్నారు. ఈ సమ్మె రాజకీయమైందన్నారు. సమ్మెకు ముందు రోజు సాయంత్రం 4 గంటకు కేంద్ర కార్మిక శాఖా మంత్రి ప్రెస్ కాన్ఫరెన్స్ నోట్లో కార్మిక సంఘాల

డిమాండ్లను తమకు ఆమోదమని అనిపించేలా ప్రకటనలు చేసారు. కనీస వేతనాలకు సంబంధించి జాతీయ క్రింది స్థాయి వేతనం రోజుకు రూ.160/-అని; కార్మిక సంఘాలు కోరుతున్నట్లు (సుప్రీంకోర్టు తీర్పు), ఇండియాలో లేబర్ కాన్ఫరెన్స్లో తీర్మానాల ప్రకారం) పెంచితే రూ.273/- అవుతుందని (అంటే నెల వేతనం 7,100/-లు). ప్రక్కదోవ పట్టించే ప్రయత్నంచేసారు. కార్మిక సంఘాలు కోరుతున్నట్లు ప్రమాణాల ప్రకారం కనుక వేతనాలు నిర్ణయిస్తే రూ.20,000/- అవుతుంది. కార్మికులకు సాంఘిక భద్రత, కార్మిక చట్టాల సవరణలను నిలుపుదల చేయడం వంటి అంశాలపై మంత్రి నోరు మెదపలేదు. కార్మిక వర్గాన్ని ప్రక్కతోవ పట్టించడానికి బిఎంఎన్, ఎన్ఎఫ్ఐటియు లు సమ్మెను వ్యతిరేకిస్తున్నాయని, మరో 3-4 కేంద్ర కార్మిక సంఘాలు తటస్థంగా ఉన్నాయని మంత్రి సెలవిచ్చాడు. ఎన్ఎఫ్ఐటియు మొదటి నుండి 11 కేంద్ర కార్మిక సంఘాల సంయుక్త కార్యచరణలో లేదు. తటస్థంగా ఉన్నాయని చెప్తున్న 3-4 కేంద్ర కార్మిక సంఘాల గురించి మంత్రి సమాధానం చెప్పలేకపోయాడు. మోడీ ప్రభుత్వానికి, బాధ్యతాయుతమైన మంత్రి స్థానంలో ఉన్న వారికి ఇటువంటి దిగజారుడుతనం సరైనదేనా? ఎన్ని కుట్రలు, కుయుక్తులు పన్నినా, అబద్ధాలను ప్రచారం చేసినా వాటిని నమ్మకుండా కార్మికవర్గం సమ్మెను జయప్రదం చేసింది.

ఆంధ్రప్రదేశ్ లో...

మన రాష్ట్రంలోనూ సమ్మెను జయప్రదం చేయడానికి అన్ని కేంద్ర కార్మిక సంఘాలు ఒకబాటపై నడిచాయి. పలుసార్లు సమావేశమై సమ్మె ప్రచారాన్ని సమీక్షించుకొన్నాయి. హిందూపురం నుండి ఇచ్చాపురం దాకా బస్ జాతా నిర్వహించాయి. అన్ని సంఘాల రాష్ట్ర నాయకత్వం ఈ జాతాలో పాల్గొంది. జిల్లాల నాయకత్వాలను, కార్యకర్తలను సమ్మె జయప్రదానికి కార్యోనుఖుల్ని చేసింది. జాతా సందర్భంగా 13 జిల్లాలలో జరిగిన 62 సభలలో 27,000 మంది నాయకులు, కార్యకర్తలు అన్ని యూనియన్ల నుండి పాల్గొన్నారు. సమ్మె జయప్రదానికి క్యాంపెయిన్ నిర్వహించారు. అన్ని జిల్లాలలో మంచి కృషి చేసారు. అన్ని ట్రేడ్ యూనియన్లు కలసి లక్షలాదిగా కరపత్రాలు, వేలాది పోస్టర్లతో ప్రచారం నిర్వహించారు. అంతేకాక వివిధ కేంద్ర కార్మిక సంఘాలు 8 రకాల బుక్లెట్స్ వేసాయి.

సిఐటియు 4 రకాల బుక్లెట్స్, 3000 సిడిలు, 15 లక్షల (44 రకాల) కరపత్రాలతో ప్రచారం నిర్వహించింది. 650 మండలాలకుగాను 489 మండల కేంద్రాలలో నిర్వహించిన సదస్సులలో

ఆంధ్రప్రదేశ్ లో 20 లక్షల మంది సమ్మెలో పాల్గొనడమేకాక, దాదాపు 2.5 లక్షల మంది కార్మికులు ప్రత్యక్షంగా రోడ్లపైకి వచ్చి ర్యాలీలు, రాస్తారోకోలలో పాల్గొనడం సెప్టెంబర్ సమ్మె ప్రత్యేకతగా చెప్పవచ్చు.


31,400 మంది, 93 మున్సిపల్ కేంద్రాలలో నిర్వహించిన సదస్సులలో 16,423 మంది పాల్గొన్నారు. మధ్యతరగతి ఉద్యోగుల సదస్సులు 9 జిల్లాలలో 21 జరిగాయి. సంయుక్తంగా 13 జిల్లాలలో 85 జీవ్/ఆటో/సైకిల్

జాతాలు, పాదయాత్రలు జరిగాయి.

ఆగస్టు 30న 157 ప్రధాన సెంటర్లలో మోటారు సైకిల్ ర్యాలీలు జరిగాయి. ఈ ప్రచార కార్యక్రమాలతో జిల్లా కమిటీలన్నీ సమ్మె డిమాండ్లను కార్మిక వర్గంలోకి విస్తృతంగా తీసుకెళ్ళాయి. ప్రభుత్వ విధానాలపై కార్మిక వర్గ అసంతృప్తి, సమ్మె క్యాంపెయిన్ సమ్మె జయప్రదానికే కాక, సమ్మె రోజు కార్మిక వర్గం లక్షలాదిగా రోడ్లపైకి వచ్చి ప్రత్యక్షంగా నిరసనలు వ్యక్తం చేయడానికి దోహదపడింది. సమ్మె రోజు అన్ని జిల్లా మండల కేంద్రాలు, మున్సిపల్ పట్టణాలు, కార్మికులు జిల్లా కేంద్రాలలో పెద్ద సంఖ్యలో రోడ్లపైకి వచ్చారు.

మన రాష్ట్రంలో 13 జిల్లాలలో సమ్మె విజయవంతమైంది. 20 లక్షల మంది కార్మికులు సమ్మెలో పాల్గొన్నారు. 5వేలకు పైగా కార్మికులతో పారిశ్రామిక కేంద్రమయిన విశాఖ, వాణిజ్యనగరమయిన విడయవాడతో సహా 6 జిల్లా కేంద్రాలలో ప్రదర్శనలు జరిగాయి. 9 జిల్లాలలో ఒక్కో జిల్లాలో 1-2 లక్షల మంది కార్మికులు సమ్మెలో పాల్గొన్నారు. రాష్ట్రంలో 64 క్లస్టర్స్ లోని 1,76,020 మంది కార్మికులు సమ్మె చేసారు. ఈ క్లస్టర్స్ లోని పరిశ్రమలన్నీ మూతపడ్డాయి. ఏ సంఘం లేకున్నా సమ్మె నోటీసులివ్వడంతో యజమాన్యాలు సెలవులు ప్రకటించాయి. కృష్ణా జిల్లాలో రామోజీరావుకు చెందిన 3 పరిశ్రమలలోనూ సెప్టెంబర్ 2న పరిశ్రమలు పనిచెయ్యవద్దంటూ సర్క్యులర్ జారీ చేసారు. విజయవాడలో నవత యాజమాన్యం సమ్మె రోజు బలవంతంగా కార్మికులతో పనిచేయిస్తుండగా ఆ ప్రాంతానికి చెందిన ఇతర కార్మికులు పెద్ద ఎత్తున నవతా యాజమాన్యంతో ఘర్షణ పడ్డారు. పోలీసులతో జోక్యం చేసుకొన్నారు. అయినా కార్మికులు వెనక్కు తగ్గక పోవడంతో, యాజమాన్యానికి గత్యంతరం లేక మూసేసింది.





బిఎస్ఎస్ఎల్, ఇన్సూరెన్స్, పోస్టల్, మెడికల్ రిఫ్స్ రంగాలలో సమ్మె పూర్తిగా జరిగింది. విశాఖలోని పవర్ గ్రేడ్లో 100%, విశాఖ స్టీల్ ప్లాంట్లో 95%, డాక్యూర్డులో 80%, షిప్ యార్డులో 75%, హెచ్ఎస్ఎల్ లో 40% సమ్మె జరిగింది. విశాఖపోర్టులో 92%, గంగవరం పోర్టుకు 70%, కాకినాడ పోర్టులో, కృష్ణపట్నం పోర్టులో 60% సమ్మె జరిగింది. కృష్ణపట్నం పోర్టు పరిధిలోని 7 ఎడిబుల్ ఆయిల్ పరిశ్రమలు మూతబడ్డాయి. కాకినాడ పోర్టు కార్మికుల సమ్మెతో 10 కోట్ల రూపాయల ఎగుమతులు, దిగుమతులు నిలిచిపోయాయి. ఆయిల్ మరియు గ్యాస్కు చెందిన ఫిల్లింగ్ స్టేషన్లలో విశాఖ, కృష్ణా, తూ.గోదావరి జిల్లాలలో సమ్మె జరిగింది. పశ్చిమ గోదావరి జిల్లాలో రైస్ మిల్లులన్నీ మూతపడ్డాయి. ఏలూరులోని జ్యూట్ పరిశ్రమలోని 4వేల మంది సమ్మె చేసారు.

శ్రీకాకుళం జిల్లాలోని రణస్థలం, పైడిభీమవరం పారిశ్రామిక ప్రాంతంలోని పరిశ్రమలన్నీ మూతబడ్డాయి. స్వతంత్ర సంఘంగా ఉన్న 20,000 మంది జీడి కార్మికులు సమ్మె చేసారు. శ్రీకాకుళం జిల్లాలో 80 వేల మంది, విజయనగరం జిల్లాలో 20,000, విశాఖ జిల్లాలో 22వేలు, తూ.గోదావరి 25వేలు, ప.గోదావరి జిల్లాలో 22,441 మంది, విశాఖనగరంలో 88వేల మంది, కృష్ణా జిల్లాలో 46 వేలు, గుంటూరులో 10వేలు, ప్రకాశంలో 5వేలు, నెల్లూరులో 26వేలు, చిత్తూరులో 5వేలు, కడపలో 8వేలు, అనంతపురంలో 8వేలు, కర్నూలులో 10వేల మంది పారిశ్రామిక కార్మికులు సమ్మె చేసారు.

నెల్లూరు జిల్లా మేనకూరు సెజ్లో 2 పరిశ్రమలలో మినహా ఇతర పరిశ్రమలన్నింటిలో కార్మికుల సమ్మెతో ఉత్పత్తి పూర్తిగా నిలిచింది. విశాఖ సెజ్లోనూ సమ్మె జరిగింది.

అసంఘటిత రంగ కార్మికులయిన భవన నిర్మాణం, ఆటో, ఫ్రైవేట్ ట్రాన్స్పోర్టు, హమాల్ రంగాలలోనూ కార్మికులు లక్షలాది మంది సమ్మె చెయ్యడమేకాక, రాష్ట్రవ్యాప్తంగా ప్రదర్శనలలో పెద్ద ఎత్తున పాల్గొన్నారు.

రాష్ట్ర ప్రభుత్వ రంగాలకు చెందిన అంగన్వాడీలు, ఆశా, మధ్యాహ్నభోజన కార్మికులు, ఐకెపి, కాంట్రాక్టు, ఔట్సోర్సింగ్ ఉద్యోగులు, మున్సిపల్, మెడికల్ & హెల్త్, యూనివర్సిటీలు

దాదాపు 2 లక్షల మందికి పైగా సమ్మెలో పాల్గొన్నారు. మండలకేంద్రం, మున్సిపల్ పట్టణాలలో ప్రదర్శనల్లో పాల్గొన్నారు. విజయవాడలోని విడిపిఎస్ లో 1 గంట విద్యుత్ ఉత్పత్తి నిలిపేసారు.

సమ్మెకు సంఘీభావంగా రాష్ట్రప్రభుత్వోగుల జెఎసి మద్దతు తెల్పుడమేకాక రాష్ట్ర వ్యాప్తంగా సమ్మె రోజున ర్యాలీలు, ధర్నాలు, ప్రదర్శనలు నిర్వహించడం సెప్టెంబర్ 2 సమ్మె ప్రత్యేకంగా చెప్పుకోవచ్చు. సమ్మెకు వామపక్షాలు, కాంగ్రెస్, వైఎస్ఆర్ఎస్పీ తదితర రాజకీయ పార్టీలు మద్దతునిచ్చాయి. వ్యవసాయ కార్మిక, ఐదవ, ప్రజానాట్యమండలి కెపిపిఎస్, రైతు, యువజన, విద్యార్థి తదితర ప్రజాసంఘాలన్నీ మద్దతునిచ్చాయి. వీరంతా వివిధ రూపాల్లో సంఘీభావ కార్యక్రమాలు చేపట్టాయి.

రాష్ట్రంలో, దేశంలో సమ్మెకు పెద్ద ఎత్తున సంఘీభావం వెల్లివిరిసింది. కొన్ని రాష్ట్రాలలో ఎస్సా ప్రయోగించినా, పోలీసులు అరెస్టులు చేసినా, పాలక గూండాలు దాడులు చేసినా, కార్మిక వర్గాన్ని భయభ్రాంతులకు గురిచెయ్యాలని ప్రభుత్వాలు ప్రయత్నించినా కార్మిక వర్గం మొక్కవోని దీక్షతో సమ్మె చేసింది.

యాజమాన్య అసోసియేషన్ 'అసోచోమ్' సమ్మె వల్ల దాదాపు 25,000 కోట్ల రూపాయలు ఆర్థిక నష్టం కలిగిందని ప్రకటించింది. మరో యాజమాన్య అసోసియేషన్ సిఐడియు సమ్మె పాక్షికమేనని, లాభసాటి వ్యాపారానికి భారతదేశం ఒక చిరునామా అన్న ప్రతిష్టకు సమ్మె నష్టం కలిగించిందని వాపోయింది. వాస్తవమేమిటంటే సమ్మె ఖచ్చితంగా కార్మిక వర్గంలో ప్రభుత్వ విధానాల పైన పెరుగుతున్న అసంతృప్తికి చిహ్నంగా పేర్కొనవచ్చు. కార్మికుల అగ్రహానికి తార్కాణాలే రాస్తారోకోలు, ప్రదర్శనలు, ధర్నాలలో కార్మికవర్గం పెద్ద ఎత్తున పాల్గొనడం. కేంద్రంలోని మోడీ సర్కారు, రాష్ట్రంలోని చంద్రబాబు ప్రభుత్వాలు ఇప్పటికైనా పెట్టుబడిదారుల అనుకూల విధానాలు విడనాడకపోతే కార్మిక వర్గ అగ్రహానికి సమీధలు కాక తప్పదు.

సెప్టెంబర్ 2 సమ్మె అనుభవంతో నేడు కార్మిక సంఘాల మధ్య ఏర్పడిన ఐక్యతను మరింత ముందుకు తీసుకువెళ్ళాల్సిన గురుతర బాధ్యత సంఘాల నాయకత్వాలపై ఉంది. కార్మిక వర్గ ఐక్యతకు విఘాతం కలిగిస్తున్న మతతత్వ, కులతత్వ శక్తులకు వ్యతిరేకంగా కార్మిక వర్గాన్ని చైతన్యం చేసే దిశగా కార్మిక సంఘాల నాయకత్వం కృషి చెయ్యాలి. పాలకుల నయా ఉదారవాద విధానాలకు వ్యతిరేకంగా మనం చేసే పోరాటాలతో పాటు, మతతత్వ, కులతత్వ విధానాలకు వ్యతిరేకంగా కార్యక్రమాలనూ చేపట్టాలి. అదే సమయంలో మహిళలు, దళితులు, గిరిజనులపై పెరుగుతున్న సామాజిక అణచివేతకు వ్యతిరేకంగా కార్మిక సంఘాలు కార్యాచరణ చేపట్టాలి. వామపక్ష, ప్రజాస్వామ్య శక్తుల మధ్య ఐక్యతను బలోపేతం చేసే దిశగా మనం పయనించాలి. పాలకుల దుష్ట విధానాలను త్రిప్పి కొట్టాలి.

ఎ.వి. నాగేశ్వరరావు, సిఐడియు రాష్ట్ర కోశాధికారి

‘అచ్చేదిన్’ పేరుతో అధికారంలోకి వచ్చిన మోడీ సర్కార్ 15 నెల్లు గడిచేసరికి గతంలో ఏ ప్రభుత్వమూ మూటగట్టుకోనంత ప్రజావ్యతిరేకతను స్వంతం చేసుకుంది. అదంతా వైరి పక్షాల ప్రచారమని కొట్టేస్తే చెల్లుబాటు కాదు. మోడీ గారి స్వయంకృతం. ఆయన పార్టీ కార్పొరేట్లకు అంటకాగుతున్న తీరు కార్మిక వర్గానికి మరేయితర తరగతి కన్నా స్పష్టంగా అర్థమౌతున్న ఫలితమే 02.09.2015న సార్వత్రిక సమ్మె విజయ రహస్యం.

పదకొండు కేంద్ర కార్మిక సంఘాలు 2012, 2013 సమ్మెల్లాగే అవే డిమాండ్ల ఆధారంగా (అదనంగా భూసేకరణ ఆర్డినెన్స్, ఇన్సూరెన్స్ రైల్వే, డిఫెన్స్ రంగాల్లో ఎఫ్.డి.ఐ. ఉపసంహరణ అనే రెండు డిమాండ్లచేర్చి) మే 26న సమరశంఖం పూరించాయి. బుజ్జగించే ప్రయత్నాలు జరిగాయి. ఫలితం లేకపోయే సరికి మిత్రభేదం సృష్టికీ పాల్పడింది ప్రభుత్వం. మంత్రివర్గ ఉపసంఘం వేసి రెండు, మూడు సార్లు చర్చల తంతు జరిపారు. పెద్దగా విజయం రాలేదు. పై స్థాయిలో కొంత (బిఎంఎస్ రూపంలో) విజయం సాధించినా జూన్ 26 రాష్ట్ర సదస్సు నుండి 3 నెల్లపాటు సాగిన ఐక్యఉద్యమం ఫలితంగా అది క్రిందికి ఇంకలేదు. సమస్యలు అలాంటివి. క్యాంపెయిన్ ఉధృతిలో క్రింది నుండి నిర్మితమైన ఐక్యత వలన బిఎంఎస్ సభ్యులూ సమ్మెలో పాల్గొన్నారు. సమ్మె జరిగిన తీరు వివరించడానికి కాదు ఈ వ్యాసం. ఈ నందర్బంగా ముందుకొచ్చిన కొన్ని వ్యాఖ్యానాలను, వాటి వెనుకను నిక్షిప్తార్థాలను పరిశీలించేందుకే.

కార్మిక సంఘాలు అభివృద్ధి నిరోధకులా ?

అవునని కేంద్ర కార్మిక శాఖ మంత్రి అంటున్నారు. మున్సిపల్, పంచాయితీ సమ్మెల సందర్భంగానే కె.సి.ఆర్. అన్నారు. గతంలో చంద్రబాబు అన్నాడు. 80వ దశకం ప్రారంభంలో మార్గరేట్ థాచర్, రోనాల్డ్ రీగన్లన్నారు. 70వ దశకం మధ్యలో ఇందిరా గాంధీ అన్నారు. 30వ దశకంలో హిట్లర్ అన్నాడు. చరిత్ర తప్పుకుంటూ పోతే కాలగర్భంలో కలిసిన ఇటువంటి కళేబరాలు చాలా కన్నడతాయి.

నేటి దేశ ఆర్థిక వ్యవస్థకు పట్టిన జబ్బేమిటో సరిగ్గా డయగ్నోజ్ చేస్తే వేసే ముందు కరెక్ట్ గా వుంటుంది. పేదరికం దేశంలో ఊడలేస్తోంది. ప్రజల కొనుగోలు శక్తి పడిపోతోంది. దాంతో పారిశ్రామిక సరుకులను గిరాకీ పడిపోయింది. ఫలితంగా చిన్నతరహా పరిశ్రమల మొదలు భారీ పరిశ్రమల వరకు మూతపడ్తున్నాయి. ప్రస్తుత ఆర్థిక విధానాలు ప్రారంభమైన తర్వాత, అంటే ప్రపంచీకరణ విధానాల రాకతో ముడిసరుకు మార్కెట్, తయారీ సరుకుల మార్కెట్ రెండూ ప్రపంచ మార్కెట్ల ఒడిదుడుకులపై ఆధారపడి ఉన్నాయి. 1985-2015 మధ్య ముప్పుయేళ్ళలో దిగుమతులపై ఆధారపడిని వ్యవస్థ నుండి మన దేశ ఆర్థిక వ్యవస్థ ఎగుమతుల ఆధారిత వ్యవస్థగా పరిణామం చెందింది. అంటే మన పాలకులు

రాజీవ్ గాంధీ మొదలు, నరేంద్రమోడీ వరకు దేశంలో ప్రజల కొనుగోలు శక్తి పెంచక, ఇక్కడ తయారు చేసి ఎక్కడైనా అమ్ముకునేందుకు సిద్ధమయ్యారు. దాని వరాకాస్తే మోడీ మానసపుత్రిక “మేక్ ఇన్ ఇండియా” నినాదం.

దీనిపై రిజర్వ్ బ్యాంక్ గవర్నర్ రఘురామ్ రాజన్ “దేశంలో ప్రజల కొనుగోలు శక్తి పెంచి ఇక్కడి మార్కెట్ల అభివృద్ధికి ప్రయత్నించాలి. లేకుంటే మేక ఇన్ ఇండియా వ్యూహం ఫలించద” ని దాదాపు సంవత్సరం క్రితమే చెప్పారు. 2015 జూన్, జూలై నెలల్లో దేశ ఎగుమతులు తగ్గిపోయాయి. పారిశ్రామిక ఉత్పత్తి



నూచి (ఐఐఐ) పురోగమిస్తున్న దాఖలాలు లేవు. ఏ సెన్సెక్స్ పెరుగుదల ఇంతకాలం చూపించారో నేడు అల్లకల్లోలంగా ఉంది. షేర్ మార్కెట్. జి.డి.పి పెరుగుదలపై చెప్పేవన్నీ బడాయి కబుర్లేలన్నది నిష్ఠూర సత్యం!, మరి మోడీ బ్రాండ్ మేక్ ఇన్ ఇండియా విజయం సాధిస్తుందన్న సూచనలు కన్నడటం లేదు. ఈ సత్యాలన్నీ కళ్ళముందు కదలాడుతూంటే బోల్తా కొట్టడానికి కార్మికవర్గం సిద్ధపడదు కదా! ఈ సమెలోనూ అదే కన్నడింది.

మన పాలకుల ఈ “అభివృద్ధి” జపం చేయడం వెనుక ఓ రహస్యం ముంది. “థింకింగ్ స్మూల్” ది యునైటెడ్ స్టేట్ & ది పేల్యూర్ ఆఫ్ కమ్యూనిటీ డెవలప్ మెంట్” అన్న డేనియల్ ఇమ్మూర్ వార్ పుస్తకాన్ని పరిచయం చేస్తూ ఇ.పి.డబ్ల్యులో వేణుమాధవ్ గోవింద్ “రెండవ ప్రపంచ యుద్ధం తర్వాత నాయకత్వం బాధ్యతలోకి వచ్చిన అమెరికా దిగజారుతున్న తన ప్రతిష్టను కాపాడుకునేందుకు “అభివృద్ధి నమూనా” అను ఒక సైద్ధాంతిక ఆయుధాన్ని తలకెత్తుకుంది. ఇమ్మూర్ వార్ తన గ్రంథంలో వ్యంగ్యం “కొత్తగా స్వాతంత్ర్యం సంపాదించిన ప్రతి దేశానికీ ఒక జాతీయ జెండా. ఒక జాతీయ గీతం. ఒక అభివృద్ధి నమూనా ఉంటాయని రాశాడు. “ ఒక దళారీ పశ్చాత్తాపం” పుస్తకంలో ప్రపంచ బ్యాంకు నుండి అప్పు తీసుకునే ఏ దేశమైనా ఓడరేవులు, విశాలమైన రోడ్లు, పై ఓవర్లు, మెట్రోరైళ్ళ “అభివృద్ధి” గురించే మాట్లాడుతాయంటాడు

జాన్ పెర్కిన్స్.

అందుకని, పాలకులు చెప్పేది అభివృద్ధి కాబట్టి దాన్ని వ్యతిరేకించడం అభివృద్ధి నిరోధకమూ కాదు. కార్మికులు, కార్మిక సంఘాలు అభివృద్ధి నిరోధకులు కారు.

తమని ప్రజలు ఓట్లేసి అందలం ఎక్కిస్తే కార్మికులు తమ విధానాల్ని ప్రశ్నించడమేంటనేది మరో వాదన. వాస్తవానికి ఇది కూడా పాత వాదనే. చాలామంది పాలకులు గతంలోనూ ఈ వాదన చేశారు. భవిష్యత్లో కూడా చేస్తారు. జనం అందరూ బిజెపికి ఓట్లేయలేదు. 69శాతం మంది బిజెపిని వ్యతిరేకించారన్న విషయం పాలకులు మర్చిపోయినా మనం మర్చిపోకూడదు! రెండోది, అధికారంలోకొచ్చిన ప్రభుత్వాలు ఏమి చేసినా ప్రజలందరూ దాన్ని ఆమోదించాలనే షరతు పెద్దే అది ప్రజాస్వామ్యం కాదు. జుట్టుపై పన్ను వేసినా, మట్టిపై పన్ను వేసినా ఆమోదించాలనేది రాచరిక నమాజంలోనే సాధ్యం.

ప్రభుత్వరంగ పరిశ్రమల్లో వాటాలు విక్రయించినా ప్రశ్నించకూడదా? దేశంలో ధరలు సామాన్యలకే కాదు మధ్యతరగతికి కూడా అలివిగాని స్థితికి చేరితే ధరల్ని నియంత్రించాలని దేశ ట్రేడ్ యూనియన్ ఉద్యమం ప్రశ్నించకూడదా? నిరుద్యోగులందరికీ 'అచ్చేదిన్' అన్న ఆయన్ని గాని, నీళ్ళు, నిధులు, ఉపాధి అంటూ అధికారంలోకి వచ్చిన ఈయన్ని ఉపాధి అవకాశాలు పెరగాలని ప్రశ్నించడం తప్పేలా అవుతుంది?

1957 ఇండియన్ లేబర్ కాన్ఫరెన్స్ నిర్ణయించి, 2012లో జరిగిన 44వ ఇండియన్ లేబర్ కాన్ఫరెన్స్ పునరుద్ధాపించినట్లు దా||అక్టోబర్ ఫార్ములా ప్రకారం రూ||15,000/- కనీస వేతనం ఇవ్వాలని డిమాండ్ చేయడం తప్పేలా అవుతుంది? దానికి రూ||7,000/- నుండి "ఫార్ములా ఆధారంగా" కనీస వేతనాలు అమలు చేస్తామన్న ప్రభుత్వ సమాధానంతో దేశ ట్రేడ్ యూనియన్ ఉద్యమం ఏ విధంగా సంతృప్తిపడుతుంది? కాంట్రాక్టు కార్మికులకు సమాన పనికి సమాన వేతనం అని దేశ టి.యు ఉద్యమం డిమాండ్ చేస్తుంటే, కాంట్రాక్టు కార్మికులకు కనీస వేతనం గ్యారంటీ చేస్తున్నామని ప్రభుత్వం ప్రకటిస్తే దేశ కార్మికోద్యమం చప్పట్లు కొట్టాలా? ప్రశ్నించకూడదా? 'తాటిచెట్టు ఎందుకెక్కావ్? అంటే దూడ మేతకోసమని' సమాధానం చెప్పినట్లు దేశంలోకి, అందునా రైల్వే, డిఫెన్స్, ఇన్సూరెన్స్ రంగంలోకి ఎఫ్.డి.ఐ అనుమతించడం వల్ల ఉపాధి అవకాశాలు పెరుగతాయని మోడీ చెప్తున్నాడు. ప్రపంచంలో ఏ దేశంలోనూ ఎఫ్.డి.ఐ. రాత వల్ల ఉపాధి పెరిగి దృష్టాంతాలు లేవు. మనకు తెలియని, మన దేశంలో వినియోగంలో లేని సాంకేతిక పరిజ్ఞానం కోసం విదేశీ పెట్టుబడులు వస్తే అభ్యంతరం లేదు. కొత్తగా ఉపాధి వచ్చే అవకాశం ఉన్నా విదేశీ ప్రత్యక్ష పెట్టుబడి రావచ్చు. కానీ ఇన్సూరెన్స్ రంగంలోన ఈ రెంటికీ అవకాశాలు లేవు. "విఫలమైన వాగ్దానాలు" అన్న పేర (ఫెయిల్డ్ ప్రామిసెస్) 80వ దశకంలో అమెరికా కాంగ్రెస్ విడుదల చేసిన నివేదిక ఆ

దేశంలో ఇన్సూరెన్స్ కంపెనీలు చేసిన భాగోతాల్ని తూర్పారబట్టింది. తాజా పరిస్థితి కూడా దీనికి భిన్నంగా లేదు. యూనిట్ లింక్డ్ పాలసీల ద్వారా అమెరికా ఇన్సూరెన్స్ కంపెనీలు ఆ దేశంలో షేర్ మార్కెట్లో (డెరివేటివ్లో) పెట్టుబడి పెట్టి బిలియన్ల డాలర్ల ప్రజాధనం హారతి కర్పారంలా ఎగిరిపోయేలా చేస్తున్నాయి. ఏఐజి లోకి 2009లో 800 బిలియన్ డాలర్ల బెయిలౌట్ ప్యాకేజీ ఇవ్వకపోయినట్లే అమెరికా సమాజం ఎలా ఉండేదో!


ఈ సమ్మెలో పారిశ్రామిక కార్మికుల స్పందనకు కారణం కార్మిక చట్టాల సవరణపై మోడీ ప్రభుత్వం చేస్తున్న కసరత్తే. సాధారణ కార్మికులు కార్మిక చట్టాల సవరణను వ్యతిరేకిస్తున్నారనేందుకు తేది. 2.09.2015 సమ్మె పెద్ద ఉదాహరణ. రూ||15వేలు కనీస వేతనం, కార్మిక చట్టాల్లో సవరణ ఈ రెండూ పెద్దఎత్తున కార్మికుల్ని కదిలించాయి. సుమారు 69వేల కోట్ల డిజిన్వెస్ట్మెంట్ లక్ష్యం.

ప్రత్యేకంగా మోడీ ఎన్.డి.టి.వి ఇంటర్వ్యూలో "ప్రభుత్వ రంగం చావడానికే వుట్టిందని" నిర్లక్ష్యంగా ప్రకటించడం సి.పి.ఎన్.యు ఉద్యోగుల్ని కోవంతో రగిలేలా చేసింది. నదరు ఇంటర్వ్యూ 'వాట్సాప్' లో చక్కర్లు కొడుతూనే ఉంది. రక్షణ రంగం దాదాపు బందే అయ్యింది. డిఫెన్స్లో ఎఫ్.డి.ఐ పెంపుదల వంటివి ఈ ఉద్యోగుల్ని బాగా కదిలించిన సమస్య. "రోడ్

సేఫ్టీ బిల్లు" పేర ద్రైవర్ల పాలిట యమపాశంకు వ్యతిరేకంగా రోడ్ రవాణా స్తంభించింది. ఆటోలు, లారీలు, క్యాబ్లు దాదాపు రోడ్లపైకి రాలేదు. ఆ బిల్లుపై విస్తృత క్యాంపెయిన్ ఇంకా జరగాల్సి వున్నది. కానీ, అర్థమైన మేరకే ఈ రకమైన స్పందనంది. పూర్తిగా అర్థం చేయించగలిగితే! రోడ్లపై 'విస్ఫోటనం' కల్గించవచ్చని అర్థం కావడం లేదు!?

వెరసి, ఈ సమ్మె గత సమ్మెలకు భిన్నమైంది. కార్మికులకు సరళీకృత ఆర్థిక విధానాలు అనుభవంలోకి వస్తున్న నేపథ్యంలో జరిగింది. సమ్మెని దెబ్బతీయడానికి చేసిన బెదిరింపులు సాగలేదు. అన్నీ పరిష్కారమైపోయాయన్న ఏలికల వాదన కార్మికుల ఆత్మవిశ్వాసం ముందు పటాపంచలైపోయింది.

అర్. సుధా భాస్కర్, సిబిటియు జాతీయ కార్యదర్శి



అఖిల భారత సమ్మె - ఆ తర్వాత

- ఎ.కె. పద్మనాభన్



సెప్టెంబర్ 2 దేశవ్యాప్త సమ్మె చారిత్రాత్మకం, అపూర్వం. ఈ సమ్మె ద్వారా భారత కార్మికవర్గం ప్రభుత్వ విధానాలపై తన అసంతృప్తిని, ఆగ్రహాన్ని వ్యక్తం చేసింది. సమ్మె వెనక రాజకీయాలు ఉన్నాయనీ, చాలా డిమాండ్లు పరిష్కారమయ్యాయనీ ప్రభుత్వం దాని అనుకూల కార్మిక సంఘాలు సమ్మెను నిర్వీర్యం చేయడానికి ఎత్తుగడలు వేసినా, సమ్మె జయప్రదమైంది.

కేంద్ర కార్మిక మంత్రి సెప్టెంబర్ 1న ఒక ప్రెస్ కాన్ఫరెన్స్ను ఏర్పాటు చేశారు. ఒక లేఖను అందరికీ పంపారు. కార్మిక సంఘాలు ప్రస్తావిస్తున్న అన్ని డిమాండ్లను పరిష్కరించామని లేఖ సారాంశం. కార్మిక సంఘాల నాయకులకు ఉద్దేశించిన ఈ లేఖ సమ్మె తర్వాత రోజు వారికి చేరింది. ఇది చాలు ప్రభుత్వ ఉద్దేశాలు ఏమిటో తెలియడానికి! కార్మిక మంత్రి చెప్పిందేమంటే ప్రస్తుతం కనీసవేతనం దేశంలో 160 రూపాయలు ఉందని, ఐఎల్ఎస్ విధివిధానాలు, సుప్రీంకోర్టు తీర్పు అమలు అయితే ఇది 273 రూపాయలు అవుతుందని. కార్మిక సంఘాలు ఈ వాదనను తిప్పికొట్టాయి. ఏ ప్రధానమైన పారిశ్రామిక నగరంలో అయినా ఐఎల్ఎస్, సుప్రీంకోర్టు నిర్దేశాలు అమలు చేస్తే కనీస నెలసరి వేతనం 20 వేలు ఉవుతుందని అవి వాదించాయి. ఇందుకు తొలిమెట్టుగానే 15వేల రూపాయల తక్షణ కనీస వేతనం కావాలని డిమాండ్ చేస్తున్నట్లు ప్రకటించాయి. కార్మిక మంత్రి మరో అసత్య ప్రచారానికి కూడా పాల్పడ్డారు. బిఎంఎస్, ఎన్ఎఫ్ఐబీయుసి సమ్మెను వ్యతిరేకిస్తున్నాయని తెలిపారు. మరో మూడు నాలుగు సంఘాలు అఖిల భారత సమ్మెకు తటస్థంగా ఉన్నామని వెల్లడించారు. ఆయన చెప్పినట్లు బిఎంఎస్ సమ్మెకు దూరమైన మాట వాస్తవమే. కానీ ఎన్ఎఫ్ఐబీయుసి కార్మిక సంఘాల ఉమ్మడి కార్యాచరణలో ఎప్పుడూ భాగస్వామిగాలేదే! మరి తటస్థులెవరో మంత్రికే తెలియాలి!

సమ్మెపై సహజంగానే మీడియా కువ్యాఖ్యానాలు చేసింది. కానీ అది సమ్మె ప్రభావాన్ని మాత్రం తక్కువ చేసి చూపలేకపోయింది. ఎందుకంటే ప్రభుత్వ, ప్రైవేటు రంగాలకు చెందిన రోడ్డు, ట్రాన్స్పోర్ట్ కార్మికులు, ట్రక్కు ఆపరేటర్లు చాలా రాష్ట్రాల్లో విస్తారంగా సమ్మెలో పాల్గొన్నారు. తయారీరంగ కార్మికులు, పారిశ్రామిక కార్మికులు, గనికార్మికులు, పోర్ట్ కార్మికులు సమ్మెలో పాల్గొనడంతో సమ్మె ప్రభావం దేశవ్యాప్తంగా కనిపించింది. కొన్ని రాష్ట్రాలను మినహాయస్తే, రాష్ట్ర ప్రభుత్వాలు ఉద్యోగులందరూ సమ్మెకు జైకొట్టారు. సెంట్రల్ సెక్రటేరియట్ ఉద్యోగుల్ని, రాజధాని ఉద్యోగుల్ని మినహాయస్తే కేంద్ర ప్రభుత్వ ఉద్యోగులంతా సమ్మెబాట పట్టారు. రక్షణ, టెలికాం, బీమా, బ్యాంకింగ్ సిబ్బంది, మెడికల్ రిప్రజెంటేటివ్లు సమ్మెలో కీలక భూమిక పోషించారు. అసంఘటిత కార్మికులు, స్కిం వర్కర్లు సమ్మెలో

కదం తొక్కారు. కేవలం నాలుగు రోజుల ముందు బిఎంఎస్ సమ్మెకు హ్యాండిచ్చినా, ఎపి, తమిళనాడు, జార్ఖండ్లలో అనేక రాష్ట్ర స్థాయి సంఘాలు సమ్మెలో పాల్గొన్నాయి. గతంలో జరిగిన రెండు రోజుల సమ్మెతో పోలిస్తే, ఒక్క బ్యాంకింగ్ రంగంలోనే సమ్మె ప్రభావం తక్కువ. ఎందుకంటే ఎన్సీబిఇ, ఎఐబిఓసి సమ్మె పిలుపులో భాగస్వాములు కావు.

సంఘీభావం

రైతు సంఘాలు, వ్యవసాయ కార్మిక సంఘాలు సమ్మెకు సంఘీభావంగా నిలిచాయి. రాస్తారోకోలు, రైల్వోకోలు నిర్వహించాయి. విద్యార్థులు, యువత, మహిళలు కూడా సమ్మెలో పాల్గొన్నారు. గత రెండు దశాబ్దాలుగా నయా ఉదారవాద సంస్కరణలను అవిరామంగా ప్రతిఘటిస్తున్న వామపక్షాలు సహజంగానే సమ్మెకు సంపూర్ణంగా సంఘీభావంగా నిలిచాయి.

కార్మికవర్గంపై దాడి

కొన్ని రంగాల్లో ఎస్కా ప్రయోగిస్తున్నట్లు ప్రభుత్వం బెదిరించింది. ప్రభుత్వరంగ సంస్థల యజమానులు సమ్మెకు వ్యతిరేకంగా కోర్టుల్లో కేసులు వేశారు. కార్మికులు సమ్మెకు దిగొద్దని న్యాయస్థానాలు జోక్యం చేసుకున్నాయి. బెంగాల్లో అయితే పాలకపక్ష గూండాలు, పోలీసులు ఏకంగా కార్మికులపై దాడులకే తెగబడ్డాయి. కార్మికవర్గం ప్రజాస్వామిక శక్తుల అండదండలతో ఈ దాడులను తీవ్రంగా ప్రతిఘటించింది. ఫలితంగా బెంగాల్లో సమ్మెకాస్త బంద్గా మారిపోయింది. మరికొన్ని ఇతర రాష్ట్రాల్లో, పారిశ్రామిక కేంద్రాల్లో సమ్మెస్థాయి దాటి బంద్ పాటించారు.

యజమానుల వైఖరి

కేంద్రప్రభుత్వం, కొంతమంది మంత్రులు సమ్మె ప్రభావాన్ని తక్కువచేసి చూపే ప్రయత్నం చేశారు. యాజమాన్యాల జాతీయ కూటమి 'అసోచామ్' సమ్మెవల్ల దేశ ఆర్థిక వ్యవస్థకు 25 వేల కోట్ల రూపాయల నష్టం వచ్చిందని ఆందోళన పడింది. సమ్మె పాక్షిక ప్రభావం చూపిందని, అయితే ఒక వాణిజ్య ప్రత్యామ్నాయంగా దేశానికి ఉన్న ప్రతిష్టను సమ్మె దెబ్బతీసిందని సిఐఐ వాపోయింది.

ఈ సమ్మెలో గత అన్ని సమ్మెలకంటే సంఖ్యరీత్యా ఎక్కువ మంది కార్మికులు పాల్గొన్నారు. ప్రభుత్వ విధానాలపట్ల తీవ్ర ఆగ్రహం వ్యక్తం అయింది. దేశవ్యాప్త నిరసన ప్రదర్శనల్లో రాస్తారోకోలలో, రైల్వోకోలలో అది ప్రదర్శితమైంది.

భవిష్యత్ కర్తవ్యాలు

సమ్మె జయప్రదమైంది. మే 26 జాతీయ సదస్సు తర్వాత సమ్మె జయప్రదం కోసం మనం నిర్వహించిన ప్రచార కార్యక్రమాలనీ, సమ్మె జరిగిన తీరును మనం ఇప్పుడు తప్పక సమీక్షించుకుంటాం. ఈ సందర్భంలో కొన్ని ముఖ్యమైన అంశాలు మన గమనంలో ఉండాలి. కార్మికవర్గ ఐక్యతను బలోపేతం చేసుకోవాల్సిన అవసరం ఎప్పటికన్నా ఇప్పుడు ఎక్కువగా ఉంది. అప్పుడే భవిష్యత్ సవాళ్ళను మనం ధీటుగా ఎదుర్కోగలం. ఈ ఐక్యతకు ప్రమాదకరంగా ఉన్న అన్ని అంశాలను ఆయా స్థాయిల్లో తిప్పికొట్టాలి. ఈ ఐక్యత బలపడడానికి కార్మికసంఘాల మధ్య ఐక్యత చాలా కీలకమైంది. కార్మికుల మధ్య ఐక్యతకు ఆటంకంగా ఉన్న సమస్యలు ఏవో కూడా మనం గుర్తించాలి. మతపరమైన, కులపరమైన శక్తుల ప్రయత్నాలు ఐక్యతకు ఆటంకంగా ఉన్నాయి. వీటిని నిర్దోష్టమైన పద్ధతుల్లో నిరంతరమైన ప్రయత్నాలతో తిప్పికొట్టాలి. అప్పుడే పాలకవర్గ విధానాలకు వ్యతిరేకంగా, మన డిమాండ్ల సాధనకోసం పోరాడగలం. ఇదే సమయంలో దళితులపై, గిరిజనులపై జరిగే సామాజిక అణచివేతను కూడా మనం ప్రశ్నించాలి.

మొత్తానికి సమ్మె నేపథ్యంలో జరిగిన ప్రచారోద్యమం గతంలో ఎప్పటికంటే కూడా బాగానూ, విస్తారంగానూ జరిగింది. ఇదే

సమయంలో జరిగిన లోపాలని మనం సమీక్షించుకోవాలి. సమ్మెలో భాగస్వాములు అయినవారినీ, కానివారినీ చేరుకునేలా మన భవిష్యత్ కార్యాచరణ ఉండాలి. మనం నినాదం- ఐక్యత మరియు పోరాటం. దీనికి ఉన్న వర్గపునాది ప్రతికార్మికుడికీ అర్థమయ్యేలా భవిష్యత్లో మన ప్రయత్నం ఉండాలి. సమ్మె సందర్భంగా మనకు సంఘీభావంగా నిలిచిన అందరినీ ప్రత్యామ్నాయ విధానాల కోసం జరిగే పోరాటంలోకి సమీకరించాలి. ప్రత్యేకించి రైతాంగాన్ని, వ్యవసాయకార్మికులను ఈ విశాల కార్యాచరణలో భాగస్వాములను చేయాలి. దానికోసం వామపక్ష-ప్రజాతంత్ర శక్తుల ఐక్యత బలపడాలి. వర్గ స్పృహతో పనిచేసే కార్మిక సంఘాలు, కార్మికులు ఈ దిశలో చేయాల్సింది చాలా ఉంది. ఇదే సమయంలో ప్రభుత్వాలు ఏకపక్షంగా వ్యవహరిస్తున్నాయి. విమర్శలను రాజద్రోహ నేరాలుగా లెక్కగడుతున్నారు. కేసులు పెడుతున్నారు. ఇలాంటి పరిస్థితులను ఇటీవలే మహారాష్ట్రలో చూశాం. రాబోయే కాలంలో మరెన్నో సవాళ్ళు మన తలుపుతడతాయి. ఆర్థిక వ్యవస్థలో మరింత లోతైన సంక్షోభాలను చూడబోతున్నది. ఈ సవాళ్ళను, కర్తవ్యాలను నిభాయించుకోవడానికి మనం తయారవుదాం.

(అనువాదం : ఎ. రఘునాథరెడ్డి, కడప, 9704621122)



సెప్టెంబర్ 2 సమ్మెలో మిర్చి కార్మికులు

యార్లు మిర్చి యార్లుగా ఆసియాలోనే అతి పెద్ద మార్కెటింగ్ యార్లుగా సం॥నికి 50 కోట్లు ఆదాయం వచ్చేదిగా ప్రసిద్ధికెక్కింది.

పేరుగొప్ప, ఊరు దిబ్బ అన్నట్లుగా మిర్చి యార్లు పాలకవర్గంగాని, యజమానులు కానీ కార్మికులకు సౌకర్యాలు, సంక్షేమ చర్యలు చేపట్టేందుకు ఎలాంటి చర్యలు లేవు. చిన్న చిన్న యార్లుల్లో ఇస్తున్నట్లు కనీసం యూనిఫాం కూడా ముఠా కార్మికులకు ఇవ్వటం లేదు. కొట్టు గుమస్తాలతో యజమానులు విపరీతమైన చాకిరి చేయించుకొని కనీసమైన జీతం కూడా ఇవ్వటం లేదు. యార్లు పర్యవేక్షణలో పని చేస్తున్న వేమెన్లకు కూలి తప్ప ఎలాంటి సౌకర్యం లేదు. మిర్చి తొడాలు తీసే కార్మికులు సంవత్సరం మొత్తం ఒకే రకం కూలి ఇవ్వకుండా అన్ సీజన్లో యజమానులు కూలి బాగా తగ్గించేస్తున్నారు. మహిళా కార్మికులే పని చేస్తున్నా కనీసమైన మంచినీళ్ళు, మరుగుదొడ్డి సౌకర్యం కూడా యాజమాన్యాలు కల్పించటం లేదు.

కోల్డ్ స్టోరేజిల్లో ఆపరేటర్లు, గుమస్తాలు, అకౌంటెంట్లు, ముఠా కార్మికులు పని చేస్తున్నారు. ఫ్యాక్టరీల చట్టం ప్రకారం పి.ఎఫ్., ఇ.ఎస్.ఐ, బోనస్, గ్రాట్యూటీ, వేతనంతో కూడిన సెలవులు, 8 గం॥ల పని తదితర సౌకర్యాలు అమలు కావాల్సినా, యాజమాన్యాలు అమలు చేయటం లేదు. 365 రోజులు పని చేయాల్సిందే. అత్యవసరంగా సెలవు పెట్టాల్సి వస్తే డబుల్ డ్యూటీ చేయాల్సిందే.

పై సమస్యలు ఎదుర్కొంటున్న వివిధ విభాగాల్లో పని చేస్తున్న కార్మికులంతా తమ సమస్యల పరిష్కారం కోసం సెప్టెంబర్ 2న ఐక్యంగా సమ్మెలో పాల్గొన్నారు.

కె. నళినీకాంత్, సిఐటియు జిల్లా అధ్యక్షులు, గుంటూరు

కార్మిక సంఘాల జాతీయ సమ్మెలో మిర్చి కార్మికులు మొట్టమొదటిసారిగా పాల్గొన్నారు. మిర్చి యార్లు, మిర్చి తొడాలు తీసే గూడెంలు, కారం మిల్లులు, కోల్డ్ స్టోరేజిలలో పని చేసే వేలాది మంది కార్మికులు సెప్టెంబర్ 2 సమ్మెలో పాల్గొన్నారు. సమ్మె జయప్రదం కావటానికి ప్రధాన కారణం మిర్చి రంగంలో ఉన్న స్వతంత్ర సంఘాలు మరియు ఏఐఎఫ్ఐటియు, సిఐటియు ఐక్యంగా సమ్మె నోటీసులు ఇచ్చాయి. మిర్చి రంగంలో వివిధ విభాగాలలో కార్మికులు పని చేస్తున్నా అన్ని పనులకు అవినాభావ సంబంధం ఉంటుంది. దీంతో అన్ని కార్మిక సంఘాలు ఐక్యంగా సమ్మె చేయటంతో అన్ని విభాగాల పనులు ఆగిపోయాయి. సమ్మె జయప్రదం కావటానికి కరపత్రాలు, పోస్టర్స్, మైక్ ప్రచారం, సైకిల్ ర్యాలీలు తదితర రూపాలలో సిఐటియు ప్రత్యేక కృషి చేసింది. సెప్టెంబర్ 2న సిఐటియు మరియు స్వతంత్ర సంఘాల ఆధ్వర్యంలో వందలాది మంది కార్మికులతో భారీ ర్యాలీ నిర్వహించారు.

గుంటూరు జిల్లాలో పండే పంటల్లో ముఖ్యమైనది మిర్చి. వ్యవసాయ కార్మికులకే కాకుండా వ్యవసాయేతర కార్మికులు కూడా వేల సంఖ్యలో పని చేస్తున్నారు. అందువల్లే వ్యవసాయ మార్కెటింగ్

కార్పొరేట్ అనుకూల విధానాలతో బిడెపి ప్రభుత్వం ముందంజ

బాబు బ్యాంకుబాట

కార్పొరేట్ కంపెనీలు సులువుగా వ్యాపారం చేసుకునే అవకాశాలు కల్పించిన రాష్ట్రాల్లో ఆంధ్రప్రదేశ్ రెండో స్థానంలో వుంది. ఈ అవకాశాలు కల్పించడానికి అవసరమయిన సంస్కరణలు అమలు చేస్తున్న క్రమంలో కార్మికులు, రైతులు, సామాన్య ప్రజల ప్రయోజనాలు సమిధలవుతున్నాయి. కార్పొరేట్ అనుకూల సంస్కరణల అమలులో బిడెపి మరియు తెలుగుదేశం రాష్ట్ర ప్రభుత్వాలు మొదటి ఆరు స్థానాల్లో వున్నాయి. కేంద్రంలో నరేంద్రమోడీ ప్రభుత్వం అధికారంలోకి వచ్చిన తర్వాత సంస్కరణల అమలు బాగా స్పీడందుకుంది. ప్రపంచ బ్యాంకుతో ముఖ్యమంత్రి చంద్రబాబునాయుడుకు ఉన్న బంధం దీనికి తోడయింది. ఈ సంస్కరణల సునామీలో కొట్టుకుపోకుండా నిలబడగాలంటే ప్రపంచబ్యాంకు సంస్కరణలకు వ్యతిరేకంగా పోరాడటం తప్ప మరో మార్గం లేదు.

ప్రపంచ బ్యాంకుబాటలో

అంతర్జాతీయ మార్కెట్లో నిలబడటానికి ఇండియా చేసే ప్రయత్నాలకు మద్దతు ఇవ్వాలని 2014లో ప్రధాని మోడీ కోరిందే తడవుగా ప్రపంచబ్యాంకు రంగంలోకి దిగింది. భారతదేశంలో వ్యాపారం పెరగటానికి చట్టాలు ఆటంకంగా వున్నాయని, సంస్కరణలు అవసరమని ప్రపంచబ్యాంకు సిఫార్సు చేసింది. చట్టాలు ఆటంకంగా వుండటాన, తేలికగా వ్యాపారం చేసుకోగలిగే అంశంలో మొత్తం 189 దేశాల్లో భారతదేశ స్థానం అట్టడుగున 142వ స్థానంలో వుందని ప్రపంచబ్యాంకు పేర్కొంది. అందుకని కేంద్ర, రాష్ట్రస్థాయిల్లో వేగంగా సంస్కరణలు అమలు చేయాలని సిఫార్సు చేసింది.

భారతదేశ ప్రభుత్వంతో అనేక సంవత్సరాలుగా పని చేస్తున్నప్పటికీ, సంస్కరణల అమలు గత సంవత్సర కాలంగా మాత్రమే బాగా పుంజుకుంటున్నదని, దీనికి తేలికగా వ్యాపారం చేసుకోవటానికి అవకాశాలు కల్పిస్తున్న కేంద్ర, రాష్ట్రప్రభుత్వాల ప్రయత్నమే కారణమని ప్రపంచబ్యాంకు పేర్కొంది. గత సంవత్సరకాలంగా మోడీ ప్రభుత్వం తను సంస్కరణలు అమలు చేయటమేగాక, రాష్ట్రాలను కూడా సంస్కరణలు అమలు చేసేలా ప్రోత్సహించటంపట్ల ఆనందం వ్యక్తం చేసింది.

2014 డిశంబరులో కేంద్రం, రాష్ట్రాలు పాల్గొన్న వర్క్ షాపులో 98 పాయింట్ల కార్యాచరణ ప్రణాళికను ప్రకటించారు. జూన్



బడా పట్టుబడి దారులు

2015న ప్రణాళిక అమలుకు అంచనా వేయాలని నిర్ణయించారు. దీన్నో భాగంగానే ఇప్పుడు ప్రపంచబ్యాంకు రిపోర్టు వెల్లడయింది. ఇందులో తేలికగా వ్యాపారం చేసుకోవటానికి కల్పించిన అవకాశాలపై రాష్ట్రాలకు ర్యాంకులు కేటాయించారు. వ్యాపారానికి అవసరమయిన విధంగా చట్టాల్లో మార్పులు చేయటానికి కేంద్రం, రాష్ట్రాల మధ్య సహకారం వుండాలని అదే సమాఖ్యకు స్ఫూర్తిని, దీనికి తమ మద్దతు ఉంటుందని ప్రపంచబ్యాంకు తెలిపింది.

భూసేకరణ చట్టానికి సవరణలు

ప్రపంచబ్యాంకు కార్యాచరణ ప్రణాళికలో భాగంగానే 2013లో అందరి ఆమోదంతో రైతులకు లాభదాయంగా ఉండే విధంగా తెచ్చిన భూసేకరణ చట్టాన్ని మారుస్తూ మోడీ ప్రభుత్వం ఆర్డినెన్సు మీద ఆర్డినెన్సులు తెచ్చింది. ప్రతిపక్షాల వ్యతిరేకత వలన రాజ్యసభలో ఆమోదం పొందటం సాధ్యం కాదని తెలిసినా తన ప్రయత్నాన్ని చివరిదాకా విరమించుకోలేదు. బిడిపి ప్రభుత్వం ఈ విషయంలో కేంద్రానికి మద్దతునిచ్చింది. పార్లమెంటుకు లోపలా, బయటా 2013 చట్ట మార్పులకు వ్యతిరేకంగా పెద్ద పోరాటం జరగటంతో ఆర్డినెన్సును తిరిగి జారీ చేయలేదు.

2013 చట్ట ప్రకారం ప్రభుత్వ ప్రాజెక్టుల కోసం భూసేకరణ చేయాలంటే 70%, ప్రైవేటు కంపెనీలకయితే 80% రైతుల ఆమోదం వుండాలి. భూసేకరణ జరిగితే నమాజం మీద పడేప్రభావాన్ని ముందుగా అంచనావేయాలి. రైతుల ఆమోదం పొందితే మార్కెట్ రేటు కంటే నాలుగురెట్లు ఎక్కువ రైతులకు చెల్లించాలి. రైతుల పునరావాసానికి, తిరిగి స్థిరనివాసం ఏర్పర్చుకునేందుకు ఏర్పాటు చేయాలి. అభివృద్ధి చేసిన భూమిలో వాటా ఇవ్వాలి. రెండు పంటల భూములను సాధ్యమయినంత వరకు తీసుకోకూడదు.

తమ వ్యాపారాలు అభివృద్ధి చేసుకునేందుకు ఈ చట్టం ఆటంకంగా వుందని కార్పొరేట్ సంస్థలు భావించి దీన్ని సంస్కరించాలని డిమాండ్ చేయగానే మోడీ ప్రభుత్వం దీన్నో

మార్పులు చేస్తూ ఆర్డినెన్సు తెచ్చింది. రైతుల ఆమోదం నుండి, సమాజంపై పడే ప్రభావం అంచనా వేసే బాధ్యత నుండి మినహాయంపులు ఇచ్చింది. తను అనుకున్న మార్పులు రాష్ట్రాల ద్వారా చేయించాలని లేదంటే జాయింట్ పార్లమెంట్ సమావేశం పెట్టి బిల్లు పాస్ చేయాలని ప్రయత్నిస్తున్నది. బీహార్ ఎన్నికల తర్వాత దీనిపై ముందుకు వెళ్ళే ప్రమాదం వుంది.

రాష్ట్ర టిడిపి ప్రభుత్వం విదేశీ, స్వదేశీ పరిశ్రమల కోసం ఏడున్నర లక్షల ఎకరాలకు పైగా భూమిని సేకరించాలని నిర్ణయించింది. దీనిలో ప్రభుత్వ, అసైన్డ్, దేవాదాయ, అటవీ భూములతో పాటు రైతుల భూములను తీసుకోవాలనుకున్నది. ఇంత పెద్ద ఎత్తున భూమి సేకరిస్తే ప్రభుత్వ, దేవాదాయ, అటవీ భూములను సాగుచేసుకుంటున్న రైతులు తమ ఉపాధికోల్పోతారు.

2013 చట్ట ప్రకారం రైతుల ఆమోదం లేకుండా, పారదర్శకత లేకుండా ప్రభుత్వం భూమిని తీసుకునే అవకాశంలేదు. అయినా రైతుల ప్రయివేటు భూములను తీసుకోవటానికి రాష్ట్ర ప్రభుత్వం రైతులను మభ్య పెడుతున్నది, ప్రలోభపెడుతున్నది, భయపెట్టి లొంగదీసుకుంటున్నది. పారదర్శకత ఎక్కడలేదు. అఖిల పక్ష సమావేశాలు వేసి చర్చించిన దాఖలాలు లేవు.

పారిశ్రామిక అభివృద్ధికి, ఉపాధి పెరుగుదలకు భూములు అవసరంకావచ్చు. ఏ భూములు తీసుకోవాలి? ఏవి తీసుకోకూడదు? రైతుల ఆమోదం, సమాజంపై పడే ప్రభావం, పారదర్శకత, నష్టపరిహారం, భాగస్వామ్యం, పునరావాసం తదితర అంశాలన్నీ ఉన్న 2013 చట్ట ప్రకారం మాత్రమే ప్రభుత్వం భూములు తీసుకోవాలి. తీసుకున్న భూముల్లో పరిశ్రమలు పెట్టకపోతే రైతులకు తిరిగి స్వాధీనం చేయాలని కూడా 2013 చట్టంలో వుంది. ఈ చట్టం ప్రకారం చేస్తేనే అవసరానికి మించి భూములు సేకరించే వీలులేకుండా పోతుంది.

పరిశ్రమలకు కావల్సిన భూముల విషయంలో మాత్రమే కేంద్ర, రాష్ట్రప్రభుత్వాలు ఆలోచిస్తున్నాయి తప్ప, పేదల నివాసాలకు, సాగుకు అవసరమయిన భూముల పంపిణీ విషయంలో నోరు మెదపటంలేదు. ప్రపంచబ్యాంకు కూడా దీని విషయం అడగడూ, ర్యాంకులు కేటాయించదు. భూమి లేని పేదలకు 2 ఎకరాల భూమిని కేటాయిస్తామని, ఉచితంగా ఇళ్ళు నిర్మించి ఇస్తామని తెలుగుదేశం పార్టీ 2014 ఎన్నికల ప్రణాళికలో వాగ్దానం చేసింది. ఈవాగ్దానం ఇంతవరకూ నెరవేర్చలేదు. పేదల సాగుకోసం, ఇళ్ళ నిర్మాణం కోసం భూములు కేటాయించటానికి రాష్ట్ర ప్రభుత్వం ప్రాధాన్యత ఇవ్వాలి.

పరిశ్రమలకు భూముల కేటాయింపు, నిర్మాణ అనుమతులకు సంబంధించిన సంస్కరణలు అమలు జాతీయ సరాసరి 34.57% ఉండగా, రాష్ట్రానికి అధికంగా 62.16% మార్పులు వచ్చాయి. దీన్నిబట్టి రాష్ట్రప్రభుత్వం రైతుల భూములను అవసరాలకు మించి లాక్కుంటున్నదని అర్థమవుతుంది. బి.జె.పి పాలిత మధ్యప్రదేశ్, గుజరాత్, మహారాష్ట్ర, రాజస్థాన్ రాష్ట్రాల తర్వాతి స్థానం టిడిపి ప్రభుత్వానిదే.

కార్మిక హక్కుల కత్తిరింపు

2014లో కేంద్రంలో నరేంద్ర మోడీ ప్రభుత్వం అధికారంలోకి వచ్చిన కొద్దికాలంలోనే కార్మిక చట్టాల్లో మార్పులు చేయటం ప్రారంభించింది. రాష్ట్రాలను కూడా కార్మిక సంస్కరణల అమలుకు ప్రోత్సహించింది. రాజస్థాన్, మధ్యప్రదేశ్, మహారాష్ట్ర బిజెపి ప్రభుత్వాలతో పాటు రాష్ట్ర తెలుగుదేశం ప్రభుత్వం పోటీపడి ముఖ్యమయిన కార్మిక చట్టాల్లో మార్పులు చేసింది. కేంద్రంలో, రాష్ట్రంలో చేసిన మార్పుల పర్యవసానంగా ముఖ్యమయిన 16 చట్టాల అమలు నుండి అత్యధిక పరిశ్రమలు తప్పించుకునే అవకాశం వచ్చింది.

రాష్ట్ర టిడిపి ప్రభుత్వం చేసిన సవరణలతో ఫ్యాక్టరీల చట్టం, కాంట్రాక్టు లేబరు చట్టం మెజారిటీ కార్మికులకు అమలు కాదు. పారిశ్రామిక వివాదాల చట్టానికి సవరణ చేసి కార్మికుల రిట్రైండ్మెంట్, లేఆఫ్, పరిశ్రమల మూసి వేతను యజమానుల ఇష్టారాజ్యానికి వదిలేసింది. సమ్మె చేసే దారులన్నిటినీ మూసివేసింది. ఈ భరోసాతోనే మా రాష్ట్రంలో అంతా ప్రశాంతంగా వుంటుంది. మీరు వచ్చి పెట్టుబడుల పెట్టండని ముఖ్యమంత్రి విదేశీ కార్పొరేట్ కంపెనీలకు హామీ ఇస్తున్నారు. తమ హక్కులను కాపాడుకునేందుకు సమ్మెలతో సహా కార్మికులు చేసే ఏ పోరాటాలనయినా చట్టాల ద్వారా అడ్డుకోవటం సాధ్యంకాదని ప్రభుత్వం గుర్తుంచుకోవాలి.

దేశంలో 'ఇన్ స్పెక్టర్ రాజ్' (కార్మిక చట్టాల అమలు తనిఖీ యంత్రాంగం) ను అంతం చేస్తామని 2014 అక్టోబరులోనే ప్రధానమంత్రి మోడీ ప్రకటించారు. రాష్ట్ర ముఖ్యమంత్రి చంద్రబాబునాయుడు 1999-2004 మధ్య ముఖ్యమంత్రిగా

ఒక పులి
జింకలు ఎక్కడ నీటిని త్రాగుతాయో
అక్కడే మాటు వేస్తుంది.
ఒక ముంచి జిలలి
చేపలు ఎక్కడ బాగా దొరుకుతాయో
అక్కడే వల వేస్తాడు.
ఒక ప్రపంచ బ్యాంక్
ఎక్కడ బాగా దోచి పెట్టేవాడంటే
ఆ ప్రాంతానికి ప్రాధాన్యత ఇస్తుంది.

ఉన్నప్పుడే తనిఖీలకు అనేక నియంత్రణలు విధించటంతో యజమానుల చేత కార్మిక చట్టాలను అమలు చేయించే వీలులేకుండా పోయింది.

ముఖ్యమయిన కార్మిక చట్టాలను అమలు చేస్తున్నామంటూ యజమానులు సొంతగా సర్టిఫికేట్లు ఇచ్చుకుంటే సరిపోయేవిధంగా, కేంద్రంలో, రాష్ట్రంలో మార్పులు చేసి దొంగకే తాళం ఇచ్చారు. పారిశ్రామికవేత్తలకు కావల్సినవన్నీ అమలు చేస్తున్న రాష్ట్ర ప్రభుత్వం, కార్మిక హక్కులను మాత్రం అమలు చేయకుండా నిలిపివేస్తున్నది.

ప్రపంచ బ్యాంకు రాష్ట్రానికి రెండోర్యాంకు ఇచ్చినదానికి కారణాల్లో పెట్టుబడిదారులకు సౌలభ్యం కల్పించటం, కార్మిక శ్రమ దోపిడీకి అవకాశం కల్పించటం ఉన్నాయి. కార్పొరేట్ కంపెనీలకి ఎక్కువగా నెప్పి తగలకుండా ముఖ్యమయిన కార్మిక చట్టాలన్నిటి కింద ఒకే రిజిస్ట్రేషన్ చేయించుకునే అవకాశం రాష్ట్ర ప్రభుత్వం కల్పించింది. ఇందుకనుగుణంగా చట్టంలో మార్పులు కూడా చేసింది. కార్మిక చట్టాల అమలును పరిశీలించటానికి అవసరమయిన తనిఖీలను నియంత్రించటంలో రాష్ట్రానికి మూడో స్థానం వచ్చింది. కంప్యూటర్ ఎంపిక చేసిన కొద్ది సంస్థల్ని మాత్రమే (లాటరీ పద్ధతిలో) తనిఖీ చేసే పద్ధతిని ప్రవేశ పెట్టిన కొద్ది రాష్ట్రాల్లో తెలుగుదేశం ప్రభుత్వం ఒకటి.

పరిశ్రమలకు కావల్సిన అన్ని రకాల అనుమతులను ఒకే కౌంటర్ ద్వారా 21 పని దినాల్లో ఇవ్వటంలో ప్రపంచబ్యాంకు ప్రశంసలు పొందిన రాష్ట్ర ప్రభుత్వం, గత 2 సంవత్సరాల నుండి 40కి పైగా ఎంప్లాయిమెంట్స్ లో కార్మికులకు వేతన సవరణ చేయాల్సి వున్నా చేయకుండా తొక్కిపట్టింది. ఈ విషయంలో ఎందుకు వెనుకబడ్డావని ప్రపంచబ్యాంకు అడగదు. మార్కులు తగ్గించదు.

కార్మికోద్యమం బలంగా ఉండి, వామపక్ష ప్రభుత్వాలు సుదీర్ఘకాలంపాటు అధికారంలో వున్న బెంగాల్, త్రిపుర, కేరళ రాష్ట్రాల్లో కార్మికుల పొట్టకొట్టి కార్పొరేట్లకు పెట్టే సంస్కరణలు అమలు కాకపోవటం గమనించాల్సిన అంశం. అందుకే ప్రపంచబ్యాంకు ప్రకటించిన ర్యాంకుల్లో బెంగాల్, కేరళ, త్రిపుర రాష్ట్రాలు వరుసగా 11, 18, 20 స్థానాల్లో వెనుకబడి వున్నాయి.

కార్మిక సంస్కరణలు అమలు చేస్తే పెట్టుబడులొస్తాయా?

కార్మికుల హక్కులను తొలగించినంత మాత్రానే పెట్టుబడులొస్తాయని పాలకులు నమ్మబలుకుతున్నారు. అమలు కాకుండా మిగిలిపోయినవి కార్మిక సంస్కరణలని, ఇవి పూర్తయితే 'మేక్ ఇన్ ఇండియా' (విదేశీ పెట్టుబడులు వచ్చి ఇండియాలో సరుకులు తయారుచేయటం) కార్యక్రమం జయప్రదమవుతుందని చెబుతున్నారు. ఉపాధి పెరుగుతుందని ఉవ్విళ్ళూరుస్తున్నారు. రెండో స్థానం నుండి మొదటి స్థానంలోకి వెళ్తామని, పెట్టుబడులు వచ్చిపడతాయని రాష్ట్ర ముఖ్యమంత్రి ముచ్చటపడుతున్నారు.

కానీ ప్రపంచబ్యాంకు ర్యాంకులనుబట్టి పెట్టుబడులురావని ఆచరణలో తేలుతున్నది. 2015 జనవరి నుండి జూలై వరకు వివిధ రాష్ట్రాలకు వచ్చిన విదేశీ పెట్టుబడుల గణాంకాలు, ప్రపంచ బ్యాంకు ర్యాంకులతో విబేధిస్తున్నాయి. 2014 ఏప్రిల్ నుండి

2015 మార్చి వరకు గానీ లేదా 2015 జనవరి నుండి జూన్ నెల వరకు గానీ చూసినా విదేశీ పెట్టుబడులు వచ్చిన దాన్ని బట్టి రాష్ట్రాల స్థానాల్ని, ప్రపంచబ్యాంకు ర్యాంకులతో పోల్చి చూస్తే ఈ వాస్తవం బయటపడుతుంది.

రాష్ట్రం పేరు	వచ్చిన విదేశీ ప్రత్యక్ష పెట్టుబడులను బట్టి స్థానం	సంస్కరణల్లో ప్రపంచ బ్యాంకు ర్యాంకు
మహారాష్ట్ర	1	8
న్యూఢిల్లీ	2	15
తమిళనాడు	3	12
కర్ణాటక	4	9
గుజరాత్	5	1
ఆంధ్రప్రదేశ్	6	2
పశ్చిమ బెంగాల్	7	11
రాజస్థాన్	9	6
మధ్యప్రదేశ్	10	5

పై గణాంకాలను విశ్లేషిస్తే కార్మికులు, రైతుల పొట్టగొట్టినంత మాత్రానే విదేశీ పెట్టుబడులు వచ్చిపడతాయనే అవగాహన తప్పనితేలుతుంది. స్వదేశీ, విదేశీ పెట్టుబడుల మొత్తం విషయంలో కూడా 2015 జనవరి నుండి జూలై వరకు 7 నెలల కాలంలో పెట్టుబడుల ప్రతిపాదనలలో ఆంధ్రప్రదేశ్ రాష్ట్రానిది 8వ స్థానం. ఇదే కాలంలో వాస్తవంగా ఉత్పత్తిలోకి వచ్చిన పెట్టుబడుల్లో విషయంలో రాష్ట్రానిది 6వ స్థానం. కాబట్టి ప్రపంచబ్యాంకు ఇచ్చిన ర్యాంకును చూసి మురిసిపోవటం సరికాదు.

కేవలం విద్యుత్తు, నీరు, మురుగు నీటి పారుదల వంటి మౌళిక సౌకర్యాల లభ్యతను బట్టి ర్యాంకులు ఇస్తే ఉపయోగం ఉండదు. పెట్టుబడుల ప్రవాహం ఓడరేవు సౌకర్యాలు, ఇతర రవాణా సౌకర్యాలతోబాటు ముడి సరుకులు, పరికరాల లభ్యతను బట్టి కూడా వుంటుందనేది ఢిల్లీ, మహారాష్ట్ర, తమిళనాడు, గుజరాత్ ల అనుభవం.

కార్మిక శ్రమను మరింతగా దోచుకోవటానికి కార్మిక సంస్కరణలు ఉపయోగపడతాయి కాబట్టి వాటిని అమలు చేయాలని విదేశీ, స్వదేశీ కార్పొరేట్ కంపెనీలు డిమాండ్ చేస్తున్నాయి. అవి అమలయితే దేశంలో ఏ ప్రాంతానికి వచ్చినా శ్రమశక్తి సృష్టించే విలువలో ఎక్కువ వాటాను కొట్టేయొచ్చు. అందుకు కార్మికోద్యమాన్ని అణిచివేయాలని పాలకుల పన్నాగం. తన మనుగడకే ప్రమాదం వచ్చిన తర్వాత మూలకు నెట్టబడినప్పుడు పిల్లయినా తిరగబడుతుంది. బ్రిటిష్ ముష్కర పాలనకు వ్యతిరేకంగా దశాబ్దాల తరబడి పోరాడి కార్మిక హక్కులను చట్టం రూపంలో సాధించిన అనుభవం కార్మికోద్యమానికి వుంది. స్వతంత్రభారతంలో, ప్రజాస్వామ్య దేశంలో ఈ హక్కులను కాపాడుకోటం అంత కష్టం కాబోదు.

- పి.అజయ్ కుమార్, సిఐటియు ఎ.పి.కార్యదర్శి



ప్రపంచ కార్మిక సమాఖ్య (డబ్ల్యుఎఫ్ఐటియు)

1945 అక్టోబరు 3న పారిస్ లో స్థాపించబడ్డ ప్రపంచకార్మిక సమాఖ్య దిగ్విజయంగా 70 సంవత్సరాలు పూర్తిచేసుకుంది. కార్మిక వర్గ అంతర్జాతీయతకు, ప్రపంచకార్మికోద్యమ ఐక్యతకు కృషి చేస్తున్న వారు సాధించిన విజయం ఇది. రాజకీయ లేదా కార్మిక సంఘాల అనుబంధాలతో నిమిత్తం లేకుండా కార్మికవర్గ ప్రయోజనాల ఆధారంగా కార్మికులందరినీ ఒక తాటి మీదకు తేవటం డబ్ల్యుఎఫ్ఐటియు విశిష్టత.

ఐక్యతకు, నియంతృత్వ వ్యతిరేక ఉమ్మడి పోరాటాలకు, శాంతి స్థాపన కృషికి, వలస ప్రజల విముక్తి పోరాటాలకు, మెరుగయిన జీవన పరిస్థితులకోసం జరిగే పోరాటాలకు, దోచుకునే బహుళజాతి కంపెనీలకు, యుద్ధోన్మాదులకు వ్యతిరేకంగా ఎక్కుపెట్టబడ్డ పోరాటాలకు డబ్ల్యుఎఫ్ఐటియు ప్రతిరూపం

ఆఫ్రికా, ఆసియా, లాటిన్ అమెరికా ప్రజలకు సంఘీభావం

డబ్ల్యుఎఫ్ఐటియు సామ్రాజ్యవాదానికి వ్యతిరేకంగా వలస దేశాల్లో జరుగుతున్న విముక్తి పోరాటాలకు సంఘీభావంగా ఉద్యమాలు నడిపింది. ఆఫ్రికా, లాటిన్ అమెరికా దేశాలకు ప్రాధాన్యతనిచ్చింది. ఆఫ్రికా, ఆసియా, మధ్యధరా లాటిన్ అమెరికా లోని అభివృద్ధి చెందుతోన్న దేశాల ప్రజాఉద్యమాల్లో గణనీయమయిన పాత్ర పోషిస్తోంది. ఆఫ్రికా, మధ్యధరా దేశాల సార్వభౌమత్వ హక్కులపై అమెరికా, దాని మిత్రులయిన సామ్రాజ్యవాదశక్తులు చేస్తున్న అమానవీయ దాడులను గట్టిగా, బాహటంగా డబ్ల్యుఎఫ్ఐటియు వ్యతిరేకిస్తున్నది. పాలస్తీనా, ఆఫ్రికా, అరబ్ దేశాల ప్రయోజనాలను కాపాడేందుకు సంఘీభావ కార్యక్రమాలు చేస్తున్నది. ఫలితంగా ఈ దేశాల్లోని అనేక కార్మిక సంఘాలు డబ్ల్యుఎఫ్ఐటియులో చేరుతున్నాయి. యూరప్ లో కూడా పెద్ద ఎత్తున సంస్థాగత పరిణామాలు చోటు చేసుకుంటున్న కారణంగా ముఖ్యమయిన కార్మిక సమాఖ్యలు కూడా డబ్ల్యుఎఫ్ఐటియులో భాగస్వాములవుతున్నాయి.

ట్రేడ్ యూనియన్ ఇంటర్నేషనల్స్ (టియుఐ)

డబ్ల్యుఎఫ్ఐటియు నిర్మాణంలో ట్రేడ్ యూనియన్ ఇంటర్నేషనల్స్ అంతర్భాగంగా వున్నాయి. ఇవి వేదికవి విడివిడిగా రూల్స్ ను కలిగి ఉన్నప్పటికీ వీటి లక్ష్యాలు డబ్ల్యుఎఫ్ఐటియు లక్ష్యాలకు, విధానాలకు అనుగుణంగా వుంటాయి. ఈక్రింది పది పారిశ్రామిక, సర్వీసురంగాలకు ట్రేడ్ యూనియన్ ఇంటర్నేషనల్స్ వున్నాయి. 1) ఆగ్రో, ఆహారం, వాణిజ్యం, టెక్స్టైల్స్ అనుబంధ పరిశ్రమలు. 2) బ్యాంకులు, ఇన్సూరెన్సు మరియు ఫైనాన్స్ యూనియన్లు. 3) నిర్మాణం, కలప మరియు నిర్మాణ పరికరాల పరిశ్రమలు. 4) హోటల్ మరియు టూరిజం. 5) ఇంధనం, రసాయనాలు, చమురు, సహజవాయువు మరియు అనుబంధ

పరిశ్రమలు. 6) గనులు, లోహాలు, మెటలర్జీ పరిశ్రమలు. 7) ప్రభుత్వ సర్వీసులు మరియు వాటి అనుబంధ కార్మికులు. 8) ఉపాధ్యాయ సంఘాల సమాఖ్య. 9) రవాణా 10) పెన్షనర్లు.

ప్రాంతీయ మరియు అంతర్జాతీయ కార్మిక సంఘాల వేదికలకు సహకారం

సామ్రాజ్యవాద వ్యతిరేక వైఖరి కలిగి వున్నందున, అరబ్ ట్రేడ్ యూనియన్ అంతర్జాతీయ సమాఖ్య (ఐసిఏటియు), ఆఫ్రికాట్రేడ్ యూనియన్ల ఐక్యతావేదిక (ఓఏటియుయు), ఆల్ ఆఫ్రికన్ ట్రేడ్ యూనియన్ ఫెడరేషన్ (ఎఐటియుఎఫ్) లతో డబ్ల్యుఎఫ్ఐటియు స్నేహపూరిత మరియు సహకార సంబంధాలను ఏర్పర్చుకుంది. అన్ని చైనా ట్రేడ్ యూనియన్ల సమాఖ్యతో కూడా సహకార సంబంధాలను ఏర్పర్చుకునేందుకు డబ్ల్యుఎఫ్ఐటియు ప్రాముఖ్యత నిచ్చింది.

నయా సరళీకరణ విధానాలపై పోరాటం

సామ్రాజ్యవాద ప్రపంచీకరణలో భాగంగా ఫైనాన్స్ పెట్టుబడి రుద్దుతున్న నయా సరళీకరణ విధానాలను వ్యతిరేకిస్తూ డబ్ల్యుఎఫ్ఐటియు అనుబంధ సంఘాలు సమ్మెలతో సహా మిలిటెంట్ పోరాటాలను నిర్వహిస్తున్నాయి. లాటిన్ అమెరికా, ఆసియా, ఆఫ్రికాలో ప్రారంభమయిన పోరాటాలు చివరికి యూరప్, అమెరికాలకు కూడా పాకిపోయి కోట్లాది మంది కార్మికులు వీధుల్లోకి వస్తున్నారు. డబ్ల్యుఎఫ్ఐటియు తన సైద్ధాంతిక బలాన్ని అందిస్తూ ఈ పోరాటాలకు నాయకత్వం వహిస్తున్నది.


2008లో వాల్ స్ట్రీట్ (ఫైనాన్స్ పెట్టుబడి) కుప్పకూలటంతో సామ్రాజ్యవాద ప్రపంచీకరణకు వ్యతిరేకంగా జరిగే పోరాటంలో డబ్ల్యుఎఫ్ఐటియు చాంపియన్ గా మారింది. అదే సమయంలో వర్గసామరస్యం అనుసరించే వారు పెట్టుబడిదారీ ప్రపంచీకరణ శక్తులతో కుమ్మక్క కావటం నగ్నంగా బయటపడింది. సమ్మె హక్కుపై పెట్టుబడిదారీవర్గం దాడి చేస్తున్న నేపథ్యంలో డబ్ల్యుఎఫ్ఐటియు సమ్మె హక్కును సంరక్షించేదానికి కట్టుబడివుంది. ఆ ప్రాథమిక హక్కును ఉపయోగించడం ద్వారానే ఈ పరిరక్షణకు పూనుకుంటున్నది.

ఉన్నత ఆశయాలు

ఉత్పత్తి సాధనాల్ని సమాజపరం చేసి సోషలిస్టు సమాజాన్ని స్థాపిస్తేనే కార్మికవర్గ దోపిడీ అంతమవుతుందని డబ్ల్యుఎఫ్ఐటియు నమ్ముతుంది. సోషలిస్టు భావాల్ని సమున్నతంగా నిలబెడుతూ దోపిడీ నుండి సమాజాన్ని విముక్తి చేయటానికి డబ్ల్యుఎఫ్ఐటియు కట్టుబడి వుంది. కార్మికవర్గ ప్రయోజనాలకు, సమాజ అభివృద్ధికి, మానవాళి ఉన్నత లక్ష్యాలకు కట్టుబడి ఉన్నందునే అంతర్జాతీయ ట్రేడ్ యూనియన్ రంగంలో డబ్ల్యుఎఫ్ఐటియు చెరగని ముద్రవేసింది.

ప్రజాస్వామికవాదులు

కదలావి

Brushes
against Bullets

కన్నడ పండితుడు, రచయిత ఎం.ఎం. కలబుర్గి హత్య జరిగి రెండు వారాలు దాటింది. కేసు దర్యాప్తు మాత్రం మొదలయిన చోటే ఉంది. రెండు వారాలకే అంత తొందరా? అనే వాళ్లకు కమ్యూనిస్టు నాయకుడు గోవింద పన్నారే హత్యను జ్ఞాపకం చేయాలి. మహారాష్ట్రలో ఆయన హత్య జరిగి ఆరు నెలలు అవుతోంది. ఆరు నెలల్లోనే అన్ని హత్య కేసులు తేలిపోతున్నాయా అనే వాళ్లకు అదే రాష్ట్రంలో జరిగిన నరేంద్ర ధబోల్కర్ హత్య గుర్తు చేయాలి. ఆయన హత్య జరిగి రెండేళ్లు దాటింది.

ఈ ముగ్గురి ఉమ్మడి లక్షణం ఏమిటయ్యా అంటే ముగ్గురూ హేతువాదులు. ముగ్గురూ తాము నమ్మిన దానికి గట్టిగా కట్టుబడినవారు. ముగ్గురూ మతతత్వవాదులను ధైర్యంగా ఎదిరించిన వారు. ఈ ముగ్గురి హత్యలకూ మూలం హిందుత్వ వాదులేనని చెప్పడానికి వెనుకాడనక్కరలేదు. ప్రాణాలకు ముప్పు కలిగించేంత శతృత్వాన్ని కొని తెచ్చుకునే వ్యక్తిగత నేపథ్యం ఆ వ్యద్ధులకు లేదు. ముగ్గురూ కూడా మనుషులుగా ఎన్నడగిన వారే. హేతువాదానికి కట్టుబడి మతతత్వాన్ని వ్యతిరేకించడమే వారి ప్రాణం మీదకు తెచ్చింది.

ఈ హత్యలను మనం ఏ విధంగా అర్థం చేసుకోవాలి? ప్రధాన మంత్రి నరేంద్ర మోదీ ఈ ముగ్గురి హత్యలలో ఏ ఒక్క దానినీ ఖండించలేదన్న దగ్గర నుంచి మొదలు పెడదాం. 130 కోట్ల జనాభా ఉన్న భారత దేశాన్ని పరిపాలించే బరువు మోస్తున్న మోదీకి హత్యలను ఖండించడమే పనా అని ఎవరన్నా అడగొచ్చు. అయినదానికీ కానిదానికీ ట్వీట్లలో స్పందించే మోదీకి ఇదొక పెద్ద పనికాదు. ధబోల్కర్ హత్య అంటే ముందు జరిగింది. మిగతా ఇద్దరి హత్యలూ మోదీ ప్రధాని అయ్యాకే జరిగాయి. ఆయన ఖండించినంత మాత్రాన ఒరిగేదేముంది అన్న అమాయకపు ప్రశ్న కూడా ఎవరినుండైనా ఎదురుకావచ్చు. ముగ్గురు హేతువాద ప్రముఖుల హత్యలను మనం ఎలా అర్థం చేసుకోవాలన్న దానికి 'కీ' ఇక్కడే ఉంది.

'ఈ హత్య గర్హనీయం' అన్న ఒక్కమాట నరేంద్ర మోదీ నుంచి వస్తే ఆ హత్య చేసిన వాళ్లకు అదొక హెచ్చరిక అలాంటి హత్య మరొకటి చేద్దామనుకునేవాళ్లకు కూడా. నరేంద్ర మోదీ కానీ, ఆయన మీడియా మేనేజర్లు కానీ అలాంటి హెచ్చరిక చేయాలని అనుకోలేదు. అక్కడి వరకూ వెళ్లక్కరలేదు. గోవింద పన్నారే హత్యను ఖండిస్తూ మహారాష్ట్ర శాసనసభలో తీర్మానం చేయించేందుకు ప్రతిపక్షాలు

వత్తిడి తీసుకు రావాల్సి వచ్చింది. ఆ రాష్ట్రాన్ని పాలిస్తున్న దేవేంద్ర ఫడ్నవీస్ ప్రధాని మోదీ శిష్యుడే.

ఈ హత్యలను అర్థం చేసుకోవాలంటే కేంద్రంలో బీజేపీ అధికారంలోకి వచ్చిన తర్వాత దేశంలో చోటు చేసుకుంటున్న పరిణామాలను గమనించాల్సి ఉంటుంది. మోదీ హయాంలో ఎటువంటి నియామకాలు జరుగుతున్నాయో గమనించాల్సి ఉంటుంది. ఆరెస్సెస్ కార్యకర్త అయిన గిరీష్ చంద్ర త్రిపాఠీ ప్రఖ్యాతి గాంచిన బెనారస్ హిందూ యూనివర్సిటీకి వైస్ ఛాన్సలర్. ఆరెస్సెస్ పత్రిక పాంచజన్యకు ఎడిటర్గా చేసిన బలదేవ్ శర్మ నేషనల్ బుక్ ట్రస్ట్ చైర్మన్. మోదీని దేవుడిగా కీర్తించిన లోకేష్ చంద్ర భారత సాంస్కృతిక సంబంధాల మండలి (ఐసీసీఆర్) చైర్మన్. 2014 ఎన్నికల్లో బీజేపీకి 'హరహర మోదీ, ఘర్ ఘర్ మోదీ' నినాదాన్ని అందించిన పహ్లాజ్ నిహ్లాని కేంద్ర ఫిలిం సెన్సార్ బోర్డ్ చైర్మన్. బీఆర్ చోప్రా టీవీ మహాభారతంలో ధర్మరాజు పాత్ర పోషించడం మినహా మరే అర్హత లేని గజేంద్ర చౌహాన్ ప్రతిష్ఠాత్మకమైన పూనా ఫిల్మ్ ఇన్స్టిట్యూట్ చైర్మన్.

ఇవన్నీ ఒక ఎత్తయితే భారత చారిత్రక పరిశోధనామండలి (ఐసీహెచ్ఆర్) చైర్మన్ నియామకం ఒక ఎత్తు. తెలుగు వాడయిన వై.సుదర్శనరావును ఐసీహెచ్ఆర్ చైర్మన్గా నియమించినపుడు, చరిత్రకారులుగా ఎంతోకొంత గుర్తింపు పొందిన వారికి మతులు పోయాయి. సుదర్శనరావు ఎవరో కొంతమంది గూగుల్లో వెదుక్కోవాల్సి వచ్చింది. అలా వెదికిన తర్వాత తెలిసినదేమిటంటే ఆయన కుల వ్యవస్థను గట్టిగా సమర్థిస్తారనీ, భారత రామాయణాలను చరిత్రగా పరిగణించాలంటూ వాదిస్తారనీ. ఇప్పుడిక భారత దేశం చరిత్రను తిరగరాసే ప్రయత్నాలు జరుగుతున్నాయి. మానవ వనరుల అభివృద్ధికి ముఖ్యమైన విద్య, కళలు, ఈ రెండు రంగాలనూ ఆరెస్సెస్ భావజాలంతో నింపే ప్రయత్నం ఇది. మోదీ ఆశీస్సులతో స్పృతి ఇరానీ ఈ పనిని దివ్యంగా నిర్వహిస్తున్నారు. వేల ఏళ్ల క్రితమే భారతీయులకు విమానయానం, అణుశక్తి రహస్యాలు తెలుసునన్న వాదనలను సైన్స్ కాంగ్రెస్ స్థాయికి తీసుకువెళ్లే తెంపరి తనాలు కూడా మోదీ ప్రధానమంత్రి అయ్యాకే మొదలయ్యాయి.

మహారాష్ట్రలో బీజేపీ ప్రభుత్వం గొడ్డు మాంసాన్ని నిషేధించింది. మొన్నటికి మొన్న అదేరాష్ట్రంలో జైనుల పండుగ పేరుతో మాంసం విక్రయాలను నిషేధించే ప్రయత్నాలు జరిగాయి. మహారాష్ట్ర స్ఫూర్తితో బీజేపీ ఏలుబడిలో ఉన్న ఇతర రాష్ట్రాల ప్రభుత్వాలు ఈ నిషేధానికి నడుం బిగించాయి. ప్రజలు ఏం చదవాలో, ఎలాంటి సినిమాలు చూడాలో, రచయితలు ఎలాంటి రచనలు చేయాలో చెప్పడం అలవాటయిన వారు, ప్రజలు ఏం తినాలో ఏం తాగాలో చెప్పేవరకూ వచ్చారు.

మౌలికంగా మరణశిక్షను వ్యతిరేకిస్తున్న కారణంగానే, న్యాయ ప్రక్రియ మొత్తం పూర్తయ్యాకే మరణశిక్ష అమలు జరగాలన్న కారణంతో యాకూబ్ మెమెన్ ఉరిని వ్యతిరేకించిన వారంతా దేశద్రోహులు. ముంబయి పేలుళ్లకు దారితీసిన 1992 మత

కలహాలపై జస్టిస్ శ్రీకృష్ణ కమిషన్ ఇచ్చిన నివేదిక గురించి మాత్రం ఎవరూ మాట్లాడకూడదు. అంతకుముందు బాబర్ మసీదును నేలమట్టం చేసి భారత దేశ చరిత్ర గతిని ఒక భయంకరమైన విషాదకరమైన మలుపుతిప్పిన వారిని ఎవరూ పల్లెత్తు మాట అనకూడదు. యాకూబ్ మెమన్ ఉరిని వ్యతిరేకించేవారు దేశ ద్రోహులయితే వీరు దేశభక్తులు.

తమ గురించి, తమ ఎజెండా గురించి, తమ ప్రేరణ గురించి దేశంలో ఇంకా ఎవరన్నా అమాయకులకు అనుమానాలు మిగిలాయేమోనని కాబోలు నరేంద్ర మోదీ ప్రభుత్వం ఈ మధ్యే కుండబద్దలు కొట్టింది. ప్రధానమంత్రి సహా ముఖ్యమైన శాఖలు చూసే బీజేపీ కేంద్ర మంత్రులందరూ ఆరెస్సెస్ సమన్వయ సమావేశానికి హాజరయ్యారు. తమ శాఖల పనితీరుపై ఆరెస్సెస్ పెద్దలకు నివేదికలు సమర్పించుకున్నారు. ఆ పెద్దలు వాటిని సమీక్షించి మంత్రులకు దిశానిర్దేశం చేశారు. దీనిపై ఎలాంటి వ్యాఖ్య చేయాలో కూడా తోచదు. అతిపెద్ద ప్రజాస్వామ్య దేశాన్ని ఏలే మంత్రులు ఒక ప్రైవేటు సంస్థ కనుసన్నలకు లోబడడం! రాజ్యాంగానికి ఇంతకు మించిన పరాభవం ఉంటుందా? పోనీ ఆ ప్రైవేటు సంస్థ ఎలాంటిది! మనుధర్మ శాస్త్ర ప్రకారం నమాజాన్ని శాసించాలనుకున్నది. సమాజంలోని అన్ని వర్గాల వారూ హిందూ మతం ఆధిక్యతకు లోబడి బతుకులు వెళ్ళ మార్చాలని ఆదేశించేది. రాజ్యాంగాన్ని, ప్రజాస్వామిక విలువలు, సంప్రదాయాలు తుంగలో తొక్కి ఆరెస్సెస్ పెద్దల ముందు అధికారికంగా మోకరిల్లడానికి ఏ మాత్రం సంకోచించని బీజేపీ మంత్రులు తమ చర్యను సమర్థించుకోవడంలో మాత్రం ఏం లోపం చేస్తారు! ఆరెస్సెస్ తల్లి అట! తల్లి దగ్గరకు బిడ్డలు వెళితే తప్పేముంది? వెంకయ్య నాయుడిగారి వాక్యాతుర్యం!

ఏలికల నడక ఇలా ఉంటే హిందుత్వశక్తుల ఉత్సాహానికి పెట్టపగ్గాలుంటాయా! ప్రవీణ్ తోగాడియా వంటి సంఘ పరివార్ నాయకులే కాదు, సాక్షి మహారాజ్ యోగి, ఆదిత్యనాథ్ దాస్ వంటి ఎంపీలూ తమ మాటల ద్వారా మత సామరస్యాన్ని తూట్లు పొడుస్తుంటారు. ఒకాయన మహాత్మా గాంధీ హంతకుడు గాడ్సే పరమదేశభక్తుడు అంటాడు. మరొకాయన మతమార్పిళ్ళనే ప్రోత్సహిస్తాడు. ఇంకొకాయన మోదీ వ్యతిరేకులందరూ పాకిస్థాన్ వెళ్లాలంటాడు. వేరొకరు హిందువుల ప్రాంతాల నుంచి ముస్లింలను వెళ్లగొట్టాలని పిలుపునిస్తారు.

ఇలాంటి విద్వేషపూరిత ప్రకటనలు సమాజంపై చూపించే ప్రభావాన్ని అందరూ గమనిస్తూనే ఉన్నారు. గమనించే వారందరూ స్పందించరు. ఎక్కువ మంది స్పందన వారి ఆలోచనలకే పరిమితమవుతుంది. కొందరు నోరు విప్పుతుంటారు. ఆ కొందరిలో కొందరు గొప్ప మనుషులయి ఉంటారు. వారి గొంతు పదిమందిని ఆకర్షిస్తుంది ఆలోచింపజేస్తుంది. నరేంద్ర ధబోల్కర్, గోవింద పన్నారే, కలబుర్గి వంటి మహానుభావులు ఆ కోవలోకే వస్తారు. హిందుత్వవాదులకు ప్రథమ శత్రువులు వారే. ఇది నికార్సయిన ఫాసిస్టు ధోరణి ముందు నీ వర్గంలో నిన్ను వ్యతిరేకించే వారిని నిర్మూలించు. ఎవరూ ఇక నోరెత్తే సాహసం చేయరనుకున్న తర్వాత నీ శత్రువు సంగతి చూడు.

ఈ ధోరణి ఎంత ప్రమాదకరంగా పరిణమిస్తుందో ఊహిస్తే భయం వేయకమానదు. అయితే ఆ భయం కన్నా జనసామాన్యంలో ఎంత శాతం దీనిని ప్రమాదకర ధోరణి అనుకుంటున్నారో ఆలోచిస్తే ఇంకా ఎక్కువ భయం వేస్తుంది. 2002 గుజరాత్ నరమేధం

సందర్భంగా సొంత పార్టీకే చెందిన ప్రధానమంత్రి నుంచి 'రాజధర్మం' విమర్శ ఎదుర్కొన్న ఆ రాష్ట్ర ముఖ్యమంత్రి, ఆ తర్వాత మూడు ఎన్నికల్లో పార్టీని గెలిపించారు. చివరికి పార్లమెంట్ ఎన్నికల్లోనే ఘనవిజయం సాధించి పెట్టారు. ప్రపంచంలోని మరే ప్రజాస్వామిక దేశంలోనూ ఇలాంటి ఉదంతం మనకు కనబడదు.


ఓట్ల శాతాల లెక్కల్ని సెఫాలజిస్టులకు వదిలిపెట్టి చూస్తే 2014 ఎన్నికల ఫలితాన్ని మోదీ విజయం కింద చెప్పక తప్పదు. అయితే ఈ తీర్పును మోదీ ఫిలాసఫీకి ఆమోదం అనేందుకు వీలులేదు. పి.వి. నరసింహారావు హయాంలో మొదలయి, మన్మోహన్ సింగ్ ఏలుబడిలో వేళ్లానుకున్న ఆర్థిక సంస్కరణల బాట నుంచి ఏ పార్టీ కూడా పక్కకు మళ్లలేదు. అది బీజేపీ కావచ్చు, కాంగ్రెస్ కావచ్చు, మరో పార్టీ కావచ్చు. యూపీఏ హయాంలో జడలు విప్పుకున్న స్కాంలు, మోదీ జపించిన అభివృద్ధి మంత్రం కలసి ప్రజల తీర్పును ప్రభావితం చేశాయి. దీనినే మరొక రకంగా చూస్తే అభివృద్ధి, పర్యవసానంగా వచ్చే ఉద్యోగావకాశాలు, ఆర్థిక వెసులుబాటు ఊరిస్తున్నపుడు మితవాద మతతత్వాన్ని కొంత వరకు ఉపేక్షించవచ్చున్న ఆలోచనా ధోరణి ప్రబలుతున్నట్లు కనబడుతోంది.

ఎక్కువమంది కాకపోయినా విద్యాధికుల్లో బలపడుతున్న మతతత్వ ధోరణుల గురించి కూడా తప్పక చెప్పుకోవాలి. వీరు సహజంగానే సగటు భారతీయుల కన్నా ఒక మెట్టు పైనున్నవారు తెలివిగలవారు మాటలు చెప్పగలవారు అన్నింటికీ మించి టెక్నాలజీని తమ అవసరాలకు ఉపయోగించుకోగలవారు. భారత దేశ సెక్యులర్ భావనకు అత్యంత ప్రమాదకారులు వీరే. సామాజిక మీడియా వేదికల నుంచి వీరు ప్రతిభావంతంగా ప్రచారం చేస్తున్నారు. అవే వేదికల ద్వారా తమ గొంతు వినిపించే ప్రజాస్వామిక, సెక్యులర్, హేతువాదులకన్నా వీరు సంఖ్యాపరంగా చాలా బలమైన వారు. ఆ మూక బలంతో అడ్డగోలుగా దాడులు చేయగలవారు. అబద్ధాలను అసత్యాలను పదే పదే వల్లిస్తూ నిజాలుగా నమ్మించగలవారు.

అభివృద్ధిని ఆకాంక్షించడాన్ని ఆక్షేపించనక్కరలేదు. అంతమాత్రాన సెక్యులర్ వాదాన్ని త్యాగం చేయనక్కరలేదు. మతతత్వంతో రాజీ పడనక్కరలేదు. అప్రజాస్వామిక, మతతత్వ ధోరణులకు సమాజం నుంచి తీవ్రమైన ప్రతిఘటన ఎదురయినపుడు ఆ ధోరణులు వెనకంజ వేస్తాయి. ధబోల్కర్, పన్నారే, కలబుర్గి వంటి హేతువాదుల హత్యలు జరిగినపుడు మాత్రమే స్పందిస్తే సరిపోదు. ప్రతిష్టాత్మకమైన విద్యా, కళా రంగాలను హిందుత్వ భావజాలం ప్రచారకులతో నింపే ప్రయత్నాలు జరిగినప్పుడల్లా స్పందించాలి. అదీ ఇదీ అనకుండా రాజ్యం చేసే ఏ పని అయినా మతం వాసన కొట్టిన ప్రతిసారీ తీవ్రంగా స్పందించాలి. నానాటికీ బలపడుతున్న కన్యూమరిజం విలువలు జనసామాన్యాన్ని ఈ తరహా స్పందనలకు క్రమేపీ దూరం చేస్తున్నాయి. వామపక్ష పార్టీల ప్రాబల్యం తగ్గడం కూడా ఇందుకు దోహదం చేస్తున్నది. దీని ఫలితంగా మెజారిటీ వాదం బలం పుంజుకుంటున్నది. బయటపడి బలపరిచేవారు కొందరయితే మౌనంగా ఆమోదించే వారు ఎక్కువవుతున్నారు. ఇది చాలా ప్రమాదకర పరిస్థితి. 'ఇండియా హిందూ దేశం' అన్న భావన ఎంత ఎక్కువ మందికి నచ్చితే దేశం అంత ఎక్కువ లోతున ఊబిలో కూరుకుపోతున్నట్లు. ఈ ధోరణులను నిర్వీర్యం చేసేందుకు బలమైన ప్రజా ఉద్యమాలను నిర్మించాలి. ఆ బాధ్యతను అన్ని రంగాలలోని ప్రజాస్వామిక ఉదారవాదులు నెత్తికి ఎత్తుకోవాలి.

ఆలపాటి సురేశ్ కుమార్, సీనియర్ జర్నలిస్ట్

శ్రమ దోపిడిపై తిరుగుబాటుటా ఎగరవేసి విజయం సాధించిన ఓలం జీడిపిక్కల కార్మికులు



“ఓలం ఆగ్రా ఇండియా లిమిటెడ్” బహుళజాతి కంపెనీ ఎత్తైనా గోడలు. చుట్టూ ముళ్ళకంచెలు. కంపెనీ లోపలకు ఈగను కూడ అనుమతించని సెక్యూరిటీ, రాజకీయనాయకుల అండదండలు. కార్మిక, వివిధశాఖల అధికారుల ఆశీర్వాదాలు. లోపల ఏం జరుగుతుందో బయట ప్రపంచానికి తెలియని పరిస్థితి. విశాఖ జిల్లాలో శాఖోపశాఖలుగా విస్తరించిన ఓలం జీడిపిక్కల కంపెనీ కార్మిక చట్టాలను తుంగలో తొక్కింది. మహిళల శ్రమను కారుచౌకగా దోచుకుంటున్నది.

దాదాపు 12 సం॥ల క్రితం బహుళజాతి కంపెనీకి చెందిన ఓలం ఆగ్రో ఇండియాలిమిటెడ్ జీడిపిక్కల కర్మాగారాలను నెలకొల్పింది. ఆ తర్వాత కాలంలో సన్ఫుడ్, ప్రశాంతి, విజయలక్ష్మి, వైజాగ్ ఎక్స్పోర్టు, సౌభాగ్య ఎక్స్పోర్ట్స్ తదితర పేర్లతో షుమారు 50కిపైగా కంపెనీలు విశాఖజిల్లాలో నెలకొల్పారు. దాదాపు 15 వేలకు పైగా మహిళలు ఈ కంపెనీల్లో పని చేస్తున్నారు. 2015 ప్రారంభం వరకు పనులన్నీ కార్మికుల చేత చేయించేసారు. ఓలం కంపెనీ 2015 సం॥లో ఆధునీకరణ పేరుతో భారీగా యాంత్రికరణ చేపట్టింది. ఫలితంగా కార్మికుల వేతనాలు తగ్గాయి. కటింగ్, గ్రేడింగ్, పీలింగ్ తదితర పనులు చేసేవారికి వారానికి 2500/- వేతనం లభించేది. యాంత్రికరణ తర్వాత ఒక్కసారిగా 1100/-లకు వారి ఆదాయం పడిపోయింది. అప్పటి వరకు రోజుకి ఇస్తున్న 54/- డి.ఎ.ను రద్దు చేసింది. 13.జి జీడిపిక్కలు కటింగ్ చేసినందుకు రూ॥15.50పై నుండి 5.15పై తగ్గించి కార్మికుల పొట్టకొట్టింది. తగ్గిన వేతనాలతో పౌష్టికాహార జీడిపప్పు తయారు చేసే కార్మికులకు పూటగడవడం గగనంగా మారింది.

కార్మికులచేత బానిసల్లా పనిచేయిస్తున్న యాజమాన్యం

ఓలం కంపెనీకి జిల్లాలో 8 శాఖలు వున్నాయి. సుమారు 3వేల మంది కార్మికులు వివిధ రకాల పనుల చేస్తున్నారు. 90% మహిళలు పనిచేసే ఈ కంపెనీలో మహిళలకు ఏ మాత్రం రక్షణ

లేదు. కార్మికుల్ని పురుగుల్లా చూడటం ఓలం యాజమాన్యానికి వెన్నతో పెట్టిన విద్య. కనీసవేతనాలు, పిఎఫ్, కార్మిక చట్టాలు, ఇతర సౌకర్యాలు సక్రమంగా అమలు కావడంలేదు. కార్మికుల పిఎఫ్ డబ్బులు ఖాతాలో జమచేయకుండా కోట్లాది రూపాయలు స్వాహా చేశారు. తరచూ ప్రమాదాలు జరుగుతున్నా పట్టించుకొనే నాధుడేలేదు. గుర్తింపు కార్డులులేవు. భద్రతా పరికరాలు (ఆయిల్, గ్లాజ్, మాస్కులు, షూలు, ఇయర్ప్లగ్లు) లేవు. మహిళలకు ప్రసూతి శెలవులు అమలు కావడంలేదు. వేతనంతో కూడిన శెలవులు ఇవ్వాలివస్తుందని గర్భం వచ్చిన మహిళలు కంపెనీలో పనిచేస్తే “అబార్షన్” అవుతుందని ప్రచారం చేసి ఉద్యోగాలు మాన్పించేస్తున్నారు.

“గోరుచుట్టుపై రోకలి పోటులా” కొత్త యంత్రాలు తెచ్చి ఉన్న ఉపాధిని ఓలం యాజమాన్యం దెబ్బ కొట్టింది. మిషన్లో రెండుసార్లు వేసిన తర్వాత కటింగ్ కాని పిక్కలను (అన్ కట్ పిక్కలు) కట్ చేయడం మహిళలకు కష్టంగా మారింది. (బాయిలేర్, కళాసీలు, ఇతర డైలీ వేజ్ కార్మికులకు జి.ఓ ప్రకారం రూ.285/- యివ్వవల్సివుండగా150/-నుండి 200/- మాత్రమే ఇస్తున్నది.

దీంతో తమ ఆదాయానికి గండికొట్టిన యాజమాన్యాన్ని కనీసవేతనం ఇవ్వమని అడిగినందుకు సెప్టెంబరు 9 నుండి గేటు బయట పెట్టింది. కంపెనీలను మూసివేస్తామని, 12 సం॥లుగా పనిచేస్తున్న కార్మికులను ఉద్యోగాల నుండి తొలగిస్తామని దౌర్జన్యానికి పాల్పడింది. పోలీసు బలగాలను మోహరించి కేసులు పెడతామని బెదిరించింది. స్థానిక రాజకీయనాయకులకు, పెద్దలను లొంగదీసుకొని బరితెగించి పోటీ కార్మికులను పెట్టి పని చేయించుకోవాలని కుట్రపన్నింది. సమ్మె కాలంలో పనిచేయడానికి వస్తే కార్మికులకు గిఫ్టులు, తాయిలాలు ఇచ్చేందుకు ప్రకటనలు గుప్పించి ఆశ చూపించింది. సూపర్వైజర్లు, ఇతరస్టాఫ్ల చేత జీడిపిక్కల బస్తాల మూటలను సైతం మోయించేందుకు సిద్ధమైంది.

కనీసవేతనాల జి.ఓ.పై “స్టే” తెచ్చిన యాజమాన్యాలు

Cashew processing establishments ను సవరిస్తూ, వేతనాలు పెంచుతూ జి.ఓ.నెం.414 (ది.07.05.2013)న ప్రభుత్వం జి.ఓ.ను విడుదల చేసింది. ఈ జి.ఓ ప్రకారం కార్మికులకు వేతనాలు పెరిగాయి. ఈ జి.ఓ ప్రకారం వేతనాలు చెల్లించలేమని అన్ని కంపెనీలకు చెందిన యాజమాన్యాలు కోర్టుకు వెళ్ళి “స్టే” తెచ్చాయి. 6 సం॥ల కొకసారి పెరిగిన వేతనాలను సైతం యాజమాన్యాలు చెల్లించేందుకు సిద్ధపడకపోవడం దుర్మార్గం.

కంపెనీలు వస్తే ఉపాధి దొరుకుతుందని, అభివృద్ధి జరుగుతుందని యాజమాన్యాలకు రాయితీలు యిస్తున్న ప్రభుత్వం కార్మికుల సంక్షేమానికి మొండిచెయ్యి చూపుతున్నది. కనీస వేతనాలు అమలు చేయని యాజమాన్యాలపై ఎలాంటి చర్యలు తీసుకోకపోవడం ప్రభుత్వం యజమానుల సేవలో మునిగితేలడమే. జీడిపిక్కల పరిశ్రమల యాజమాన్యాలు యింత బాహాటంగా చట్టాలను ఉల్లంఘించినా కార్మికశాఖ అధికారులు చూస్తూ ఉరుకున్నారు తప్ప, యాజమాన్యాల తప్పులను ఏనాడు ప్రశ్నించిన పాపానా పోలేదు. చట్టాలు అమలు చేయాలని యజమానులపై కనీసం ఒత్తిడి తేలేదు.

కార్మికుల ప్రాణాలకు రక్షణలేదు

జీడిపిక్కల పరిశ్రమలలో పనిచేస్తున్న కార్మికుల ప్రాణాలకు రక్షణలేదు. భద్రతా పరికరాలు లేవు. మాస్కులు యివ్వకపోవడం వలన శ్వాసకోసవ్యాధులు మహిళలను పట్టిపీడిస్తున్నాయి. గ్లోజు, ఆయిల్ యివ్వకపోవడం వలన చర్మవ్యాధులు వస్తున్నాయి. మిషన్ ప్రక్కనే పని చేస్తున్న కార్మికుల చెవులు చిల్లులు పడేలా శబ్దం వస్తున్నా “ఇయర్ ప్లస్” లు ఇవ్వడం లేదు (బాయిలేర్ వద్ద పనిచేస్తున్న కార్మికులకు “షూ” లేదు). మహిళలకు రెస్ట్రూంలు, క్రేషలు, మరుగుదొడ్లు, మంచినీరు సదుపాయాలు లేవు సబ్సిడీతో కూడిన క్యాంటీన్ సదుపాయాలు లేవు. మహిళలపై వేధింపులు నిత్యకృత్యంగా మా కటింగ్ చేసేటప్పుడు చేతి వ్రేళ్ళు తెగిపోతే ఎలాంటి నష్టపరిహారం ఇవ్వకుండా ఉద్యోగం మాన్పించి ఇంటికి పంపుతున్నారు.

15 రోజుల స్ఫూర్తిదాయక పోరాటం

“పిల్లనైనా గదిలో పెట్టి హింసిస్తే పులిలా తిరగబడుతుందని” ఓలం జీడిపిక్కల కార్మికులు రుజువు చేశారు. మహత్తరమైన పోరాటం నిర్వహించి యాజమాన్యం మెడలు వంచారు. అపూర్వ ఐక్యతతో ఎన్నో గ్రామాలకు చెందిన కార్మికులు ఉద్యమించడం జిల్లాలో చర్చనీయాంశం అయింది.

ప్రదర్శనలు, వంటావార్లు, రాస్తారోకో, ఆర్డీఓ కార్యాలయాల వద్ద ధర్నా, ఫలోకలెక్టరేట్, సామూహిక నిరాహారదీక్షలు లాంటి కార్యక్రమాలతో పాటు మంత్రి అయ్యన్నపాత్రుడు ఇంటిని ముట్టడించారు. ఫోలీన్ స్టేషన్ ముట్టడిలాంటి మిలిటెంట్ కార్యక్రమాలు నిర్వహించారు. వీరోచితంగా పోరాడి పోలీసు నిర్బంధాలను, అరెస్టులను సైతం ఎదుర్కొన్నారు. ఇంత పెద్ద సంఖ్యలో మహిళలు ఉద్యమించడాన్ని గ్రహించిన జాయింట్ కలెక్టర్, ఆర్డీఓలు జోక్యం చేసుకొని యాజమాన్యాన్ని రప్పించి చర్చలు జరిపారు. ఆర్డీఓ, లేబరు అధికారులు సమక్షంలో వ్రాతపూర్వక



ఒప్పందం జరిగింది. ఈ ఒప్పందం చారిత్రాత్మకమైనది. కనీసవేతనాలు, ఇతర సౌకర్యాలు సాధించుకొని ఓలం జీడిపిక్కల పరిశ్రమల కార్మికులు చరిత్ర సృష్టించారు. 23.09.2015 సమ్మె విరమించి విధులకు హాజరయ్యారు.

ఒప్పందంలోని అంశాలు


1. ఓలం కంపెనీల్లో పని చేసే అన్ని కేటగిరీల కార్మికులకు 20 రోజులు పనిచేస్తే నెలకు 500/- 15 రోజులు పనిచేస్తే 200/-లు అటెండెన్స్, బోనస్ చెల్లించడానికి యాజమాన్యం అంగీకరించింది.
2. కొత్త మిషన్ వల్ల కటింగ్ కార్మికులకు గతం కంటే తగ్గిన ఆదాయానికి నెలరోజుల పాటు రోజుకు 300/-లు తగ్గకుండా భర్తీ చేయడానికి,
3. అన్ని రకాల పీస్రేట్లు జనవరి 2016లో పెంచడానికి
4. కేజీలు టార్గెట్తో సంబంధం లేకుండా ప్రతిరోజు డి.ఎ 55/- చెల్లించడానికి.
5. పి.ఎఫ్. ఇతర అన్ని సమస్యలు నెలరోజుల్లో పరిష్కారం చెయ్యడానికి, ప్రతినెల పి.ఎఫ్ చెల్లించిన వివరాలను నోటీసు బోర్డులో పెట్టడానికి, పి.ఎఫ్ స్లిప్లు క్రమం తప్పకుండా ఇవ్వడానికి
6. కార్మికులకు గుర్తింపుకార్డులు, మస్తర్కార్డులు, పేమెంట్ స్లిప్లు యివ్వడానికి
7. కార్మికులందరికీ భద్రతా పరికరాలు ఆయిల్, గ్లోజ్లు, మాస్కులు, ఇయర్ ప్లగ్స్, షూస్ తదితర అవసరమైన పరికరాలు యివ్వడానికి
8. మంచినీరు, మరుగుదొడ్లు, రెస్ట్రూం, భోజనశాలలు, భోజనవిరామం తదితర సౌకర్యాలు కల్పించడానికి
9. కార్మికులకు మెడికల్ సౌకర్యం, ట్రైనింగ్స్ను పెట్టి వైద్యం అందించడానికి, నెలకు ఒకసారి మెడికల్ చెక్ప్లు చెయ్యడానికి, ప్రమాదాలకు యాజమాన్యమే బాధ్యత వహించి వైద్యం అందించడానికి
10. ప్రసూతి, పండగ, ఇతర సెలవులు ఇవ్వడానికి
11. కార్మికులపై కక్ష సాధింపుచర్యలు, వేధింపులు లేకుండా ఉండేందుకు

ఇవేకాక మరికొన్ని సమస్యలు పరిష్కరించేందుకు యాజమాన్యం అంగీకరించింది.

జి.కోటేశ్వరరావు, జిల్లా అధ్యక్షులు,
సిఐటియు విశాఖజిల్లా కమిటీ

4 వేల అంగన్‌వాడీ కేంద్రాలు వేదాంతకు

ప్రైవేటీకరణకే వివాదాస్పద సంస్థతో కేంద్రం ఒప్పందం



దేశవ్యాప్తంగా 4 వేల అంగన్‌వాడీ కేంద్రాలను వివాదాస్పద వేదాంత సంస్థకు అప్పగిస్తూ కేంద్రం నిర్ణయం తీసుకుంది. ఈ మేరకు ఆ సంస్థతో కేంద్ర ప్రభుత్వం సోమవారం నాడు ఎంఓయూ కుదుర్చుకుంది. భారత ప్రభుత్వం తరపున మహిళా, శిశు సంక్షేమ శాఖ సంయుక్త కార్యదర్శి డాబ్ రాజేష్ కుమార్, వేదాంత తరపున అనుబంధ సంస్థ కెయిర్స్ ఇండియా సిఇఓ మయాంక్ అషర్ ఒప్పంద పత్రాలపై సంతకాలు చేశారు. వేదాంత చైర్మన్ అనిల్ అగర్వాల్ కూడా ఈ కార్యక్రమంలో పాల్గొన్నారు. రాబోయే తరం అంగన్‌వాడీ కేంద్రాలను వేదాంత నిర్మిస్తుందని కేంద్రం తెలిపింది. ఇప్పటికే ఉన్న కేంద్రాలను ఆ దిశలో ఆధునీకరించి, అభివృద్ధి చేస్తారని తెలిపింది. ఆంధ్రప్రదేశ్, తెలంగాణలతో పాటు అస్సాం, ఛత్తీస్‌ఘర్, జార్ఖండ్, మధ్యప్రదేశ్, మహారాష్ట్ర, ఒడిషా, రాజస్థాన్, ఉత్తరప్రదేశ్ రాష్ట్రాల్లో ఈ కార్యక్రమం అమలు చేయనున్నారు. అంగన్ వాడీలను మహిళా, శిశు సంక్షేమ పథకాల అమలుకు సమ్మిళిత కేంద్రంగా రూపొందించడంతో పాటు, ఇ-లెర్నింగ్, నైపుణ్య శిక్షణా కార్యక్రమాలకు వేదికగా మారుస్తామని ఒప్పందంలో పేర్కొన్నారు. అదే సమయంలో ప్రస్తుతం ఆ కేంద్రాల్లో సేవలందిస్తున్న సిబ్బంది గురించి ఏమాత్రం ప్రస్తావించకపోవడం గమనార్హం. దీంతో అంగన్‌వాడీల ప్రైవేటీకరణ దిశగా కేంద్రం అడుగులేస్తోందన్న అనుమానాలు వ్యక్తమవుతున్నాయి. తాజా ఒప్పందం ప్రకారం 400 కోట్ల రూపాయలను వేదాంత అంగన్‌వాడీల ఆధునీకరణకోసం ఖర్చు చేయనున్నది. ఎంపిక చేసిన జిల్లాల్లోని 25 నుండి 30 క్లస్టర్ ప్రాంతాల్లో బహుముఖ వినియోగానికి వీలుగా కొత్త కేంద్రాలను నిర్మించడంతో పాటు, ఇప్పటికే ఉన్న వాటిని ఆధునీకరిస్తుంది. ఈ కేంద్రాల్లో ఇప్పటికే నిర్వహిస్తున్న కార్యక్రమాలతో పాటు పిల్లలకు ఇ-లెర్నింగ్, మహిళలకు నైపుణ్య శిక్షణా కార్యక్రమాలను నిర్వహిస్తారు. కేంద్రాల నిర్వహణకు కేటాయించిన సమయంలో 50 శాతం సమయాన్ని పిల్లల విద్యకు. మిగిలిన సమయాన్ని మహిళల నైపుణ్యాభివృద్ధికి కేటాయించనున్నారు. 700 చదరపు అడుగుల్లో అంగన్‌వాడీ భవనాన్ని నిర్మించాలని, ఒక్కో భవనానికి పది లక్షల రూపాయలు ఖర్చు చేయాలని ఒప్పందంలో పేర్కొన్నారు.

ఇవీ వేదాంత సంస్థ వివాదాలు ...!

మానవ హక్కుల ఉల్లంఘన, పర్యావరణ అంశాలకు సంబంధించి వేదాంత సంస్థ ఇప్పటికే అనేక వివాదాల్లో పీకల్లోతు కూరుకుంది.

అమెన్టీ ఇంటర్నేషనల్ తో పాటు నర్సివల్ ఇంటర్నేషనల్ వంటి సంస్థలు, అనేక హక్కుల సంఘాలు ఈ సంస్థకు వ్యతిరేకంగా పోరాడుతున్నాయి. ఒడిషాలోని నియమ్‌గిరి కొండల్లో ఈ సంస్థ చేపట్టిన బాక్సైట్ తవ్వకాలకు వ్యతిరేకంగా ఇప్పటికీ ఆందోళనలు కొనసాగుతున్నాయి. తూర్పు కొండల్లో

అత్యంత ముఖ్యమైన వన్య సంపద ఈ కొండల్లో కేంద్రీకృతమైంది. స్థానిక డొంగ్రియా తెగకు చెందిన ఆదివాసీలకూ ముప్పుగా మారనున్న ఈ తవ్వకాలపై ఎంత వ్యతిరేకత వ్యక్తమైనా వేదాంత వెనకడుగు వేయడం లేదు. ఆ రాష్ట్రంనే వేదాంత సంస్థ చేపట్టిన అల్యూమినియా రిఫైనరీకి వ్యతిరేకంగా అమెన్టీ బరిలోకి దిగినా ఫలితం కనిపించలేదు. ఆఫ్రికాలో కూడా ఈ సంస్థ ఇదే విధమైన కార్యక్రమాలు నిర్వహిస్తోంది. అక్కడ ఏర్పాటు చేసిన కాపర్ గనుల నుండి విషపూరిత వాయువులు విడుదల అవుతున్నాయని స్థానికులు ఆందోళనలు చేస్తున్నారు.



మోడీ ప్రభుత్వం ఈ సంవత్సరం 50 కార్పొరేట్ కంపెనీలకు సమర్పించిన సబ్సిడీలు 5,90,000 కోట్లు. 100 కోట్ల మందికి ఇచ్చే సబ్సిడీలు 2,51,000కోట్లు. అందుకే కార్పొరేట్‌లకు దేశంమీదపడి ఎంత బింటున్న చాలటందేదని కొందరు ఆర్థికవేత్తలు వ్యాఖ్యానించారు.

కనీస వేతనానికై సెప్టెంబర్ 2 నుండి తెలంగాణా ఆషా వర్కర్స్ నిరవధిక సమ్మె

ఆషా వర్కర్స్ను కార్మికులుగా గుర్తించాలని, కనీస వేతనం నిర్ణయించాలని, అర్హులైన వారిని సెకండ్ ఎ.ఎన్.ఎం.లుగా తీసుకోవాలని. కమ్యూనిటీ హెల్త్ వర్కర్స్కు 43 నెలల బకాయి గౌరవ వేతనాలు చెల్లించాలని, ప్రమాద బీమా సౌకర్యం కల్పించాలని కోరుతూ తెలంగాణ రాష్ట్రం ఏర్పడ్డ తర్వాత ఆషా వర్కర్స్ అనేకసార్లు ప్రభుత్వం దృష్టికి తీసుకువెళ్లారు. పి.హెచ్.సి.లు, ఎం.ఆర్.ఓ. ఆఫీసులు, డిఎంహెచ్ఓ ఆఫీసులు ముట్టడించారు. చలో హైదరాబాద్ సందర్భంగా అధికారులకు, ఎమ్మెల్యేలకు, మంత్రులకు వినతిపత్రాలిచ్చారు. ముఖ్యమంత్రికి పోస్టుకార్డులు రాశారు. అయినా ప్రభుత్వం నుండి స్పందన లేకపోవడంతో ఆషా వర్కర్స్ సమ్మె బాటపట్టారు.

తెలంగాణా రాష్ట్రంలో 25వేల మంది ఆషా వర్కర్స్ గత పది సంవత్సరాలుగా పనిచేస్తున్నారు. వెయ్యి మంది ప్రజలకు ఒక ఆషా వర్కర్ చొప్పున వారికి సేవలందిస్తున్నారు. గర్భిణీ స్త్రీ నమోదు దగ్గర నుండి ఆమె ప్రసవం అయిన తర్వాత పుట్టిన బిడ్డకు 6 సం॥రాలు వచ్చే వరకు ఆరోగ్య సేవలు అందిస్తున్నారు. జనాభా పెరగకుండా కుటుంబ నియంత్రణ ఆపరేషన్ చేయించుకోవాలని అవగాహన కల్పిస్తున్నారు. కుటుంబ సభ్యులకున్న ఆరోగ్య సమస్యలను గుర్తించాలి. మందులు పంచాలి. ప్రతి గర్భిణీ 108 వాహనాలకు పేషంట్లను తీసుకు వెళ్ళాలి. లెప్రసి, టిబి పేషంట్లకు మందులు పంచాలి. సీజనల్లో వచ్చే అంటువ్యాధుల గురించి అవగాహన కల్పించాలి. తీసుకోవాల్సిన జాగ్రత్తలు వివరించాలి. వీటితో పాటు రాష్ట్ర ప్రభుత్వ పథకాలను ప్రజలకు చేరువ చేస్తున్నారు. నెలంతా ఇన్ని రకాల పనులు చేయడానికి ఒక్క ఆషా వర్కర్స్కు రూ॥400/-ల నుండి రూ॥2000/-లు లోపు పారితోషికం

మాత్రమే పొందుతున్నారు. వీటిలో కూడా గ్రామీణ ప్రాంతాలలో పని చేస్తున్న వారికి అతి తక్కువందుతున్నాయి. రోజంతా కష్టపడినా వచ్చే పారితోషికాలు సరిపోక ఆషా వర్కర్స్ ఆర్థిక ఇబ్బందులకు గురవుతున్నారు.

కేంద్ర ప్రభుత్వం చెల్లిస్తున్న పారితోషికాలకు అదనంగా కొన్ని రాష్ట్ర ప్రభుత్వాలు వర్కర్స్కు గౌరవ వేతనాన్ని చెల్లిస్తున్నాయి. నెలకు అదనంగా వశ్చిమ బెంగాల్లో రూ॥1300/-లు, కేరళలో రూ॥1000/-లు, హర్యానాలో రూ॥500/-లతో పాటు 50శాతం పారితోషికాలు చెల్లిస్తున్నారు. మన రాష్ట్ర ప్రభుత్వం, కేంద్ర ప్రభుత్వం ఇస్తున్న దానికి అదనంగా ఏమీ చెల్లించడం లేదు.

అధికారంలోకి రాకముందు తెలంగాణ వస్తే వేతనాలు పెంచుతామని, వెట్టిచాకిరీ ఉండదు, అందరిని పర్మినెంట్ చేస్తామని చెప్పిన ప్రభుత్వం ఇప్పుడు మాటమార్చింది. సెప్టెంబర్ 2 నుండి నిరవధిక సమ్మె చేస్తున్న ఆషా వర్కర్లు వారి సమస్యలను మంత్రుల దృష్టికి తీసుకెళ్ళితే, సమస్యలపైన స్పందించకుండా ఎదురుదాడికి దిగుతున్నారు. బెదిరింపులకు పాల్పడుతున్నారు. మాకు సంబంధంలేదని బాధ్యతారహితంగా మాట్లాడుతున్నారు. ఆషా వర్కర్ల సమ్మె రోజరోజుకీ ఉధృతమౌతుంది. రాష్ట్ర వ్యాప్తంగా 10 జిల్లాల్లోని 382 మండలాల్లో, 10 కార్పొరేషన్ డివిజన్స్లో ఆషా వర్కర్ల సమ్మె జరుగుతుంది. సమస్యలు పరిష్కారము అయ్యేంత వరకు ఆషా వర్కర్స్ అంతా ఐక్యంగా ఉద్యమించాలని, ఉద్యమాల ద్వారానే ప్రభుత్వాలు సమస్యలపై స్పందిస్తాయనేది అనేక కార్మిక పోరాటాలు రుజువు చేశాయి.

(ఆశా కార్మికుల సమ్మె కొనసాగుతుంది)

పి. బి.ఎస్.ఎస్.



రాబోయే కాలంలో రాష్ట్రంలో కార్మికుల కర్తవ్యాలు

- 1) సమ్మె చేసేటప్పుడు కనీససౌకర్యాన్ని కార్యక్రమాలలో అక్కరపడేంత అన్ని రంగాలలో సౌకర్యాలతో అందించాలి. సమ్మె డిమాండ్లతో సంబంధం లేకుండా అక్కరపడేంత అన్ని ప్రభుత్వ కార్యాలయాలముందు చర్యలు ఆర్గేజి చేయాలి.
- 2) సమ్మె సందర్భంగా కదిలిన కార్మికులందరినీ సులభతర పరిధిలోకి తెచ్చాలి.
- 3) సెప్టెంబర్ 29 తేదీ నుంచూ ప్రసాదరావు వర్గంపై సభలకు స్వేచ్ఛాం తెచ్చాలి.



జిల్లాల కార్మిక వార్తలు



గుంటూరు జిల్లా

సత్తెనపల్లి వేర్ హౌసింగ్ కార్పొరేషన్ వర్కర్స్ యూనియన్ నూతన కమిటీ

సత్తెనపల్లి వేర్ హౌసింగ్ కార్పొరేషన్ మురా వర్కర్ల సమావేశం ఆర్.పురుషోత్తం అధ్యక్షతన సెప్టెంబరు 16న నిర్వహించారు. సిఐటియు డివిజన్ కార్యదర్శి గుంటూరు విజయకుమార్ మాట్లాడుతూ అసంఘటిత కార్మికులకు సంక్షేమబోర్డు ఏర్పాటు చేస్తున్నట్లు యుపిఎ ప్రభుత్వం ప్రకటించినా ఆచరణలో పెట్టకుండానే కాలం గడిపిందని, ఇదే అంశంపై ఎన్నికలప్పుడు వాగ్దానం చేసిన బిజెపి ఇప్పటికీ పట్టించుకోలేదని కార్మికులు సంఘటితంగా ఉండి సమస్యలు పరిష్కారం కోసం పోరాడాలన్నారు. కేంద్ర ప్రభుత్వ ఆధ్వర్యంలో నడుస్తున్న సంస్థలో కార్మికులకు విశ్రాంతి గదైనా లేకపోవడం కార్మికులంటే ప్రభుత్వానికి ఎంత చిన్నచూపో అర్థమవుతోందని పేర్కొన్నారు. ఈ సందర్భంగా సిఐటియు అనుబంధంగా సిడబ్ల్యూసి మురావర్కర్స్ యూనియన్ కమిటీని ఎన్నుకున్నారు. గౌరవాధ్యక్షులుగా మరం దక్షిణాచారి, అధ్యక్ష కార్యదర్శులుగా బులగొండి రాజయ్య, ఆలా నాగరాజు, ట్రెజరర్ గా షేక్ అబ్దుల్ అనిఫ్, తొమ్మిదిమంది సభ్యులు ఎన్నికయ్యారు. యూనియన్ ను రిజిస్ట్రేషన్ చేయించాలని సమావేశం తీర్మానించింది.

కూనవరం

వేతన బకాయిల కోసం ఆశాల రాస్తారోకో

పెండింగ్ వేతనాలు, పారితోషకాలు విడుదలలో అధికారుల నిర్లక్ష్యాన్ని నిరసిస్తూ ఆశా వర్కర్లు చింతూరు జాతీయ రహదారిపై సెప్టెంబరు 15న రాస్తారోకో నిర్వహించారు. తొలుత భారీ ర్యాలీ నిర్వహించారు. రాస్తారోకోనుద్దేశించి మాజీ ఎంపీ మిడియం బాబూరావు, భద్రాచలం ఎంఎల్ఎ సున్నం రాజయ్య, సిపిఎం రాష్ట్ర కార్యదర్శివర్గ సభ్యులు కృష్ణమూర్తి మాట్లాడారు. ముంపు మండలాలను ఆంధ్రాలో కలపడానికి చూపిన శ్రద్ధ ఆ మండలాల్లోని కార్మికులపైనా, వారి సంక్షేమంపైనా శ్రద్ధ లేదన్నారు. వారికిచ్చే వేతనం 36 నెలలుగా పెండింగ్ లో ఉందన్నారు. ఇప్పటికైనా అధికారులు ప్రభుత్వం తక్షణమే స్పందించి వేతనాలు, పారితోషకాలు చెల్లించాలన్నారు. విషయం తెలుసుకున్న తహశీల్దార్ శివకుమార్ ఆందోళనకారులతో మాట్లాడారు. రెండు రోజుల్లో వేతనాల చెల్లింపునకు చర్యలు తీసుకుంటామన్నారు. లేనిపక్షంలో ఈనెల 21న రంపచోడవరం ఐటిడిఎను ముట్టడి స్తామని హెచ్చరించారు.

శాంతియుతంగా తమ న్యాయమైన సమస్యలను పరిష్కరించేందుకు ఆశాలు చేపట్టిన రాస్తారోకో కార్యక్రమంలో చింతూరు పోలీసులు దురుసు వైఖరిని సిఐటియు నాయకులు తీవ్రంగా ఖండించారు.

అనంతపురం జిల్లా

కాంట్రాక్టు ఉద్యోగులకు బ్యాంకు ద్వారా వేతనాలు ఇవ్వాలి

ఉరవకొండ ఆర్డబ్ల్యుఎస్ శాఖలో కాంట్రాక్టు ప్రాతిపదికన పనిచేస్తున్న ఉద్యోగులకు కాంట్రాక్టర్ నుంచి కాకుండా బ్యాంకుల ద్వారా వేతనాలు ఇవ్వాలని కాంట్రాక్టు సంఘం నాయకులు చెన్నయ్య, శ్రీనివాసులు డిమాండ్ చేశారు. ఈ సందర్భంగా వారు విలేకరులతో మాట్లాడుతూ గత 12 సంవత్సరాల నుంచి 24 మంది కాంట్రాక్టు పద్ధతిపై పనిచేస్తున్నట్లు చెప్పారు. చాలీచాలని వేతనాలిస్తూ వెట్టిచాకిరీ చేయించు కుంటున్నారని విమర్శించారు. ఈ విషయంపై మూడు నెలల క్రితం కలెక్టర్ కు ఫిర్యాదు చేశామన్నారు. కలెక్టర్ స్పందించి కార్మికులకు బ్యాంకుల ద్వారా వేతనాలు ఇవ్వాలని సంబంధిత శాఖ అధికారులకు ఆదేశించినా అమలుకు నోచుకోలేదన్నారు. దీనికి తోడు గత నాలుగు నెలల నుంచి వేతనాలు ఇవ్వలేదన్నారు. ఇప్పటికైనా సంబంధిత ఉన్నతాధికారులు స్పందించి కార్మికులకు న్యాయబద్ధంగా బ్యాంకుల ద్వారా వేతనాలు ఇచ్చేలా చర్యలు తీసుకోవాలని కోరారు.

కడప జిల్లా

యురేనియం కార్మికుల దీక్షలు

పులివెందుల వేముల మండలం ఎం.తుమ్మలపల్లె సమీపంలోని యురేనియం ప్రాజెక్టులో వేతనాలు, రవాణా సదుపాయాలు, మంచినీటి సౌకర్యం, పిల్లల చదువులు వంటి సమస్యల పరిష్కారం కోసం నిరవధిక దీక్ష చేస్తున్న కార్మికులకు సిఐటియు జిల్లా కార్యదర్శి శ్రీనివాసులరెడ్డి, ఏరియా కార్యదర్శి గవూర్ నంఘీభావం ప్రకటించారు.

కర్నూలు జిల్లా

లారీ డ్రైవర్ కుటుంబానికి ఆర్థికసాయం

ఇటీవల గుండెపోటుతో మరణించిన లారీ డ్రైవర్ కుటుంబానికి సెప్టెంబరు 16న సిఐటియు లారీ వర్కర్స్ యూనియన్ ప్రధాన కార్యదర్శి కె.మునిస్వామి ఆర్థిక సాయాన్ని అందజేశారు. కార్యక్రమంలో మోటర్ వర్కర్స్ యూనియన్ అధ్యక్షులు పి.శివరాం, జాయింట్ సెక్రటరీ కె.వెంకటేశ్వర్లు, కమిటీ సభ్యులు సందు సుబ్బారెడ్డి, సందు భాస్కర్, ఎస్ నాగరాజు, శ్రీనివాసులు తదితరులు పాల్గొన్నారు.

నెల్లూరు జిల్లా

సిఐటియు వెంకటగిరి మండల మహాసభలు

సిఐటియు మూడవ మహాసభ సెప్టెంబరు 20న పుల్లయ్యబడిలో నిర్వహించారు. ఈ మహాసభకు సిఐటియు జిల్లా ప్రధాన కార్యదర్శి కె.అజయ్ కుమార్ ముఖ్య అతిథిగా హాజరయ్యారు. ఈ సందర్భంగా ఆయన మాట్లాడారు. ఆర్థికరంగంలో యుపిఎ ప్రభుత్వం అనుసరించిన సరళీకరణ విధానాల వల్లే దేశం సంక్షోభం ఎదుర్కొంటున్నట్లు తెలిపారు. కార్మికులను ప్రభుత్వం చిన్న చూపు చూస్తుందని పేర్కొన్నారు. కనీసవేతనాలు, ఉద్యోగ భద్రత కోసం పోరాటాలు చేయడానికి సిద్ధంగా ఉండాలన్నారు. ఆనంతరం నూతన కమిటీని ఎన్నుకున్నారు. సిఐటియు మండల కమిటీ అధ్యక్షులుగా కె.గోపాలయ్య, కార్యదర్శి వడ్డిపల్లి చెంగయ్య, ఉపాధ్యక్షులుగా సి.హెచ్. ఉదరు బాస్కర్, సహాయకార్యదర్శి పి.సుబ్రహ్మణ్యం, ఉపాధ్యక్షులు దండోలు మురళీకృష్ణ, సహాయ కార్యదర్శిగా ఎం.మస్తానయ్య, మంజుల, సహాయకార్యదర్శి పి.శ్రీనివాసులు, కోశాధికారి చలపతిలను మరో 14మందిని కమిటీ సభ్యులను ఎకగ్రీవంగా ఎన్నుకున్నారు. ఈ మహా సభలో అంగన్ వాడీ, మధ్యాహ్న భోజన కార్మికులు, ఆశావర్కర్లు, మున్సిపల్ కార్మికులు, ఆర్టిసి, విద్యుత్ వివిధ రంగాల కార్మికులు పాల్గొన్నారు.

చిత్తూరు జిల్లా

మదనపల్లెలో ఆశాల ధర్నా



ఆశా కార్యకర్తల సమస్యలు పరిష్కరించాలని కోరుతూ మదనపల్లె ప్రభుత్వ ఆసుపత్రి అడిషన్ ఇఎం అండ్ హెచ్.ఎ. కార్యాలయం ఎదుట సెప్టెంబరు 21న సిఐటియు ఆధ్వర్యంలో ధర్నా నిర్వహించారు. ఈ సందర్భంగా సిఐటియు డివిజన్ కార్యదర్శి పి.శ్రీనివాసులు మాట్లాడుతూ ఆశా కార్యకర్తలకు కనీస వేతనాలు లేక తీవ్ర ఇబ్బందులు పడుతున్నారని వెంటనే వేతనాలు చెల్లించాలని డిమాండ్ చేశారు. ప్రభుత్వం ఇచ్చే పారితోషికాలు కుదూ సకాలంతో చెల్లించాచి ప్రతి నెలా ఇవ్వాలని తెలిపారు. యూనిఫాం అలవెన్సులు చెల్లించాలని, 104 బకాయిలు 2013 నుండి చెల్లించ లేదని వాటిని వెంటనే చెల్లించాలని, ఆశాలపై వేధింపులు అరికట్టాలని తదితర సమస్యలపై చర్యలు తీసుకోవాలని కోరారు. ఆనంతరం అడిషన్ ఇఎం అండ్ హెచ్.ఎ.కి వినతిసత్రం అందజేశారు. ఈ కార్యక్రమంలో ఐటియుసి కృష్ణమూర్తి, ఆశా కార్యకర్తలు పాల్గొన్నారు.

విశాఖ జిల్లా

ప్రభుత్వ జిబ్ ప్రకారం రేట్లు చెల్లించాలి డాక్యూర్డు సృజన ఇంజనీరింగ్ కార్మికుల ర్యాలీ

డాక్యూర్డులో కాంట్రాక్టు పనులు చేయిస్తున్న సృజన ఇంజనీరింగ్ కంపెనీ కాంట్రాక్ట్ కార్మికులకు ప్రభుత్వ జిబ్ ప్రకారం రేట్లు ఇవ్వాలని, ఇఎస్ఐ, పిఎఫ్ కట్టాలని విశాఖ డిఫెన్స్ కాంట్రాక్ట్ వర్కర్స్ యూనియన్ ఆధ్వర్యన మల్కాపురం బస్టాప్ నుంచి కోరమాండల్ వరకూ ర్యాలీ

ప్రకాశం జిల్లా

అద్దె బకాయిలు చెల్లించాలని చీరాలలో అంగన్ వాడీ కార్యకర్తల ధర్నా


పట్టణంలోని అంగనవాడీ కేంద్రాల అద్దె బకాయిలు వెంటనే



చెల్లించాలని కోరుతూ అంగనవాడీ కార్యకర్తలు ఐసిడిఎస్ పట్టణ ప్రాజెక్టు వద్ద సెప్టెంబరు 21న ధర్నా నిర్వహించారు. 13నెలలుగా పట్టణంలో అంగనవాడీ కేంద్రాల అద్దెలు చెల్లించడంలేదని, రాష్ట్రంలో ఎక్కడా లేనివిధంగా అప్పటి యుడిసి అంగనవాడీ కేంద్రాలకు భవనాలు అద్దెకు ఇచ్చిన యజమానుల కాతానెంబర్లకు జమచేస్తామంటూ పెండింగులో పెట్టడంతో అద్దె చెల్లింపులు నిలిచాయన్నారు. ఇప్పటికైనా అధికారులు స్పందించి పట్టణంలో అంగనవాడీ కేంద్రాల అద్దెలు వెంటనే చెల్లించేవిధంగా చర్యలు తీసుకోవాలని కోరారు. అద్దె బకాయిలు చెల్లించాలని గతంలో అనేక సందర్భాల్లో అధికారులు దృష్టికి తీసుకెళ్లినప్పటికీ సమస్య పరిష్కారం కాకపోవడంతో ఆందోళన చేయాల్సి వస్తుందన్నారు. ఇప్పటికైనా పరిష్కరించకుంటే ఆందోళన ఉద్యతం చేస్తామని హెచ్చరించారు. కార్యక్రమంలో అంగనవాడీ వర్కర్స్ అండ్ హెల్పర్స్ యూనియన్ (సిఐటియు) నాయకులు రమణమ్మ, విజయ, కల్పన, తిరుమల, జహీద, రాజకుమారి, ఇంద్రాణి, పద్మలత, షాజిద, శివనాగమ్మ, రమాదేవి, కళావాణి, మంగమ్మ పాల్గొన్నారు.

విద్యుత్ కార్మికుల దీక్షలు

తొలగించిన కార్మికున్ని విధుల్లోనికి తీసుకోవాలని యునైటెడ్ ఎలక్ట్రిసిటీ కాంట్రాక్టు వర్కర్స్ యూనియన్ కందుకూరు



డివిజన్ కమిటీ ఆధ్వర్యంలో నాలుగురోజులు కొనసాగిన నిరవధిక నిరాహారదీక్షలు సెప్టెంబరు 21న ముగిశాయి. డివిజన్ ల్ ఎలక్ట్రికల్ ఇంజనీరుగారు అయిన జి.జై.కిషోర్ బాబుగారు న్యాయవిచారణ జరుగుతుందని, న్యాయవిచారణ జరిగే క్రమమంలోనే ప్రత్యేక అనుమతి తీసుకొని ఎ.వి.మోహనరావుని విధుల్లోకి తీసుకుంటామని ప్రకటించారు. నిమ్మరసం తెప్పించి, దీక్షలో ఉన్న కార్మికులకు ఇచ్చి దీక్షలు విరమింపజేసినారు.

కృష్ణా జిల్లా

బిల్డింగ్ కార్మికులకు పనిదినాలు కల్పించాలని బందరులో ధర్నా

ప్రమాదవశాత్తు మరణించిన భవన నిర్మాణ కార్మికులకు రూ.5లక్షలు నష్టపరిహారం ఇవ్వాలని, క్వారీలన్నింటినీ తెరిపించి ఇసుక ధరలను తగ్గించి నిర్మాణరంగ కార్మికులకు పనిదినాలు కల్పించాలని డిమాండ్ చేస్తూ బిల్డింగ్ వర్కర్స్ యూనియన్ ఆధ్వర్యంలో సెప్టెంబరు 21న కలెక్టర్ కార్యాలయం ఎదుట ధర్నా నిర్వహించారు. ఈ సందర్భంగా సంఘ ప్రధాన కార్యదర్శి పిల్లి నరసింహారావు మాట్లాడుతూ జిల్లాలో 2.50 లక్షల మంది నిర్మాణ కార్మికులు ఉన్నారు. రాష్ట్రంలో నిర్మాణ కార్మికులు చేసిన దీర్ఘకాల పోరాటాలు, ఆందోళనల ఫలితంగా బిల్డింగ్ అండ్ అదర్ కన్స్ట్రక్షన్స్ వెల్ఫేర్ యాక్ట్ 1996 కేంద్ర చట్టానికి అనుగుణంగా మన రాష్ట్రంలో నిర్మాణ కార్మికుల సంక్షేమబోర్డును 2007లో ఏర్పాటుచేశారన్నారు. కానీ 2009 నుండి మాత్రమే కార్మికుల పేర్లు నమోదు చేయడం ప్రారంభించారు. జిల్లాలో 1,79,513 మంది కార్మికులను ఇప్పటివరకు సభ్యులుగా చేర్పించామన్నారు. సెస్ రూపంలో సుమారు రూ.100 కోట్లు మంజూరైనప్పటికీ కార్మికులకు ఇచ్చిన పరిహారం కేవలం రూ.7 కోట్ల మాత్రమేనన్నారు. చట్టంలో అనేక సదుపాయాలు ఉన్నప్పటికీ కార్మికులకు బతకడానికి ఉపయోగపడేలా ఎలాంటి సదుపాయాలు, సౌకర్యాలు బోర్డు ద్వారా కల్పించడం లేదన్నారు. పక్క రాష్ట్రాల్లో ప్రమాదవశాత్తు మరణించిన కార్మికులకు రూ.5 లక్షలు పరిహారం, మిగిలిన పథకాలన్నీ రెట్టింపు చేసి ఇస్తున్నారని గుర్తుచేశారు. 2015 జనవరి 28న రాష్ట్ర కార్మిక శాఖ మంత్రి కె.అచ్చెన్నాయుడుకు డిమాండ్లతో కూడిన వినతిపత్రం

యూనియన్ అందించిందన్నారు. దీనిపై స్పందించిన మంత్రి డిమాండ్లు న్యాయబద్ధమైనవని వీటిని అమలుచేయడానికి కృషిచేస్తానని హామీ ఇచ్చారని గుర్తుచేశారు. అయినా నేటికీ హామీలు అమలుకు నోచుకోవడం లేదన్నారు. అధ్యక్షులు కె.వి.గోపాలరావు మాట్లాడుతూ ఇసుక ధరలు తగ్గించి అన్ని క్వారీలను తెరిపించాలన్నారు. రాష్ట్రంలో వెల్ఫేర్ బోర్డు కమిటీని ఏర్పాటుచేసి బోర్డులో సిబ్బడియు యూనియన్ ప్రతినిధిని సభ్యుడిగా తీసుకోవాలని డిమాండ్ చేశారు. అనంతరం జిల్లా జాయింట్ కలెక్టర్ గంధం చంద్రుడుకి వినతిపత్రం అందజేశారు. ఈ ధర్నాలో డివిజన్ అధ్యక్షులు వి.వి.రమణారావు, మాజేటి శివశ్రీనివాస్, వి.జేమ్స్, బి.వెంకన్న, వేము పెదబాబు, పలువురు కార్మికులు పాల్గొన్నారు.

విజయవాడలో

నిర్మాణ రంగంలో కార్మికుల సమస్యలు పరిష్కరించాలంటూ సబ్ కలెక్టరేట్ ఎదుట భవన, ఇతర నిర్మాణ కార్మికులు కృష్ణాజిల్లా బిల్డింగ్ వర్కర్స్ యూనియన్ (సిబ్బడియు) ఆధ్వర్యంలో సెప్టెంబరు 21న ధర్నా నిర్వహించారు. ధర్నాలో సిబ్బడియు నగర ప్రధాన కార్యదర్శి ముజఫర్ అహ్మద్ యూనియన్ నగర అధ్యక్షులు మీరావలి, కార్యదర్శి జి.అచ్చయ్య పాల్గొన్నారు.

విజయనగరం జిల్లా

అక్రమ తొలగింపులు ఆపాలని మధ్యాహ్న భోజన పథకం కార్మికుల ధర్నా

- పూసపాటిరేగ తహశీల్దార్ కార్యాలయం వద్ద

మండలంలో వివిధ ప్రభుత్వ పాఠశాలల్లో పని చేస్తున్న మధ్యాహ్న భోజన కార్మికులను అక్రమంగా తొలగించడం అన్యాయమని సిబ్బడియు జిల్లా ఉపాధ్యక్షులు బి.సూర్యనారాయణ అన్నారు. అక్రమ తొలగింపునకు నిరసనగా సెప్టెంబరు 21న తహశీల్దార్ కార్యాలయం వద్ద మధ్యాహ్న భోజన కార్మికులు ధర్నా చేశారు. ఈ సందర్భంగా సూర్యనారాయణ మాట్లాడుతూ మండలంలో ఇప్పటి వరకూ చింతపల్లి పంచాయతీ బ్రిగిపేట పాఠశాలలో బ్రి కొండమ్మను, నీలగడ్డపేట పాఠశాలలో బ్రి కన్నకమ్మను, కాలపురెడ్డిపేటలో కాలపరెడ్డి నారాయణ మ్మను, గుంపాం తదితర గ్రామాల్లో 10మంది కార్మికులను అక్రమంగా తొలగించారన్నారు. తక్షణమే వీరిని విధుల్లోకి తీసుకోవాలని డిమాండ్ చేశారు. మధ్యాహ్న భోజన బిల్లులు సకాలంలో చెల్లించకపోయినా, ఎటువంటి వేతనం లేకుండా పిల్లలకు సకాలంలో భోజనాలు పెట్టే కార్మికులపై పాలకులు, అధికారులు అన్యాయంగా తొలగించడం దారుణ మన్నారు. అన్యాయంగా తొలగించిన కార్మికులను తక్షణమే విధుల్లోకి తీసుకోవాలని, కనీసవేతనాలు, భోజనం బిల్లులు సకాలంలో చెల్లించాలని డిమాండ్ చేశారు. లేనిపక్షంలో ఆందోళనను ఉధృతం చేస్తామని హెచ్చరించారు. అనంతరం తహశీల్దార్ బి.జయదేవికి

వినతిని అందజే శారు. కార్యక్రమంలో పెద్దఎత్తున మధ్యాహ్న భోజన కార్మికులు పాల్గొన్నారు.

జిందాల్ కాంట్రాక్టు కార్మికుల రిలే దీక్షలు

కొత్తవలస జిందాల్ స్టెయిన్లెస్ స్టీల్ కర్మాగారాన్ని తెరిపించి కార్మికులకు ఉపాధి కల్పించాలని, ఫ్యాక్టరీ తెరిచే వరకూ కాంట్రాక్టు కార్మికులకు లేఆఫ్ ఇవ్వాలని కార్మికసంఘాల ఐక్యవేదిక నాయకులు డిమాండ్ చేశారు. కార్మికులకు న్యాయం జరిగేంత వరకూ ఫ్యాక్టరీ వద్ద నిరసన దీక్షలు కొనసాగుతాయని, యాజమాన్యం తప్పుడు ఆరోపణలు వెనక్కి తీసుకోవాలని కార్మికసంఘాల నాయకులు డిమాండ్ చేశారు. ఈ మేరకు జిందాల్ కాంట్రాక్టు కార్మికులు సెప్టెంబరు 21న కంపెనీ గేటు వద్ద రిలేనిరాహారదీక్షలు చేపట్టారు. సెప్టెంబరు 18న డిసిఎల్ వద్ద జరిగిన చర్చల్లో రెగ్యులర్ కార్మికులకు లేఆఫ్ ఇస్తామని ప్రకటించిన యాజమాన్యం కాంట్రాక్టు కార్మికులకు నిరాకరించిందన్నారు. యాజమాన్యం మొండివైఖరికి వ్యతిరేకంగా నినాదాలు చేస్తూ ఫ్యాక్టరీలో పనిచేస్తున్న మూడు కార్మికసంఘాల నాయకులు ఐక్యవేదికగా ఏర్పాటై ఫ్యాక్టరీ గేటు వద్ద నిరసన తెలిపారు. సిఐటియు నాయకులు బట్ట రాము, బాలిబోయిన ఈశ్వరరావు, ఎస్.సత్యనారాయణ, ఎం.రమేష్, టిఎన్ టియుసి నాయకులు టి.సీతారాం, వై.అప్పారావు, అర్జునరావు, వైఎస్ బియుసి నాయకులు లగుడు ఓమాలు, బోకం రమణ, వి.కనకరాజు, టి.బంగారునాయుడు రిలేనిరాహారదీక్షల్లో పాల్గొన్నారు. తమ సమస్యలు పరిష్కారమయ్యేంత వరకూ దీక్షలు కొనసాగుతాయన్నారు.

కొనరాని టిఎన్ టియుసి నాయకులు

జిందాల్ కర్మాగారం వద్ద చేపట్టిన రిలేనిరాహారదీక్షల శిబిరం వద్దకు టిఎన్ టియుసి కార్మికసంఘం గౌరవాధ్యక్షులు గానీ, నాయకులుగాని లేకపోవడంతో ఆ కార్మికసంఘానికి చెందిన కార్మికులు ఆందోళన వ్యక్తం చేస్తున్నారు. కంపెనీ మూసివేసిన మరుసటి రోజున ర్యాలీలో పాల్గొన్న యూనియన్ గౌరవాధ్యక్షులు పొలమరశెట్టి రాజన్న నేడు శిబిరం వద్దకు కనిపించకపోవడాన్ని పలువురు కార్మికులు తప్పుపడుతున్నారు. రాజన్న కార్మికుల పక్షమా కాదానని ప్రశ్నిస్తున్నారు.




నెల్లూరులో

గ్రామరెవిన్యూ సహాయకుల ధర్నా

ఆంధ్రప్రదేశ్ గ్రామ రెవిన్యూ సహాయకుల సంఘం రాష్ట్ర కమిటీ పిలుపుమేరకు, నెల్లూరు జిల్లా గూడూరు సబ్ కలెక్టరు కార్యాలయం వద్ద గూడూరు డివిజన్ పరిధిలోని 9 మండలాల గ్రామ రెవిన్యూ సహాయకులు సెప్టెంబరు 4న ప్రదర్శన అనంతరం ధర్నా చేశారు.

ఆర్.టి.ఓ కి అర్పి

నెల్లూరు ఆటో కార్మిక సంఘం రూరల్ కమిటీ ఆధ్వర్యంలో వినతి పత్రం ఇవ్వడం జరిగింది. పిట్నెస్ సర్టిఫికేట్ (ఎఫ్.సి) అమంజిల్ల దగ్గర కాకుండా నెల్లూరులోనే ఇవ్వాలని వారు కోరారు.



రాష్ట్రంలో వేజ్ బోర్డును నియమించాలని కోరుతూ ఆంధ్రప్రదేశ్ మెడికల్ & సేల్స్ రిప్రజెంటేటివ్ యూనియన్ ఆధ్వర్యంలో హైదరాబాద్ లో జరిగిన ధర్నా.

ఆయాలకు ప్రీమోషన్ కల్పించాలి


జంగరెడ్డిగూడెం ఆర్ డిఓ కార్యాలయం వద్ద ధర్నా

అంగన్ వాడీ కేంద్రాల్లో ఆయాలుగా పని చేస్తున్న వారికి పదోన్నతి కల్పించి అంగన్ వాడీ వర్కర్లుగా నియమించాలని ఎపి అంగన్ వాడీ వర్కర్స్ అండ్ హెల్పర్స్ యూనియన్ జిల్లా కార్యదర్శి పి.భారతి డిమాండ్ చేశారు. సెప్టెంబరు 21న స్థానిక ఆర్ డిఓ కార్యాలయం ఎదుట ఆయాలు ధర్నా నిర్వహించారు. ఈ సందర్భంగా భారతి మాట్లాడుతూ కొయ్యలగూడెం ఐసిడిఎస్ ప్రాజెక్టు పరిధిలో ఖాళీ అయిన అంగన్ వాడీ వర్కర్ల స్థానంలో అక్కడ పని

చేస్తున్న ఆయాలకు అవకాశం కల్పించాలని కోరారు. జిల్లాలో అన్నిచోట్లా అరులైన ఆయాలకు వర్కర్లుగా అవకాశం కల్పిస్తుంటే కొయ్యలగూడెం ఐసిడిఎస్ ప్రాజెక్టు పరిధిలోని వేగవరం, చక్రదేవరపల్లి కేంద్రాల్లో మాత్రం అవకాశం ఇవ్వలేదన్నారు. జిల్లా అధికారులు సూచించినా పట్టించుకోకుండా ఆయాలకు అవకాశం కల్పించని ప్రాజెక్టు అధికారిపై చర్యలు తీసుకోవాలని డిమాండ్ చేశారు. ఇక్కడ నిర్వహించిన ఇంటర్వ్యూలను రద్దు చేయాలని కోరారు. రాజకీయ ఒత్తిళ్లకు తలొగ్గకుండా ఆయాలకు అవకాశం కల్పించాలని డిమాండ్ చేశారు. ఈ కార్యక్రమంలో అంగన్ వాడీ ఆయాలు బబ్బిలి విక్టోరియారాణి, వసంతాదీ శిరీషా, పి.శ్రీవల్లి, మాధవి, విజయకుమారి, సుబ్బాయమ్మ పాల్గొన్నారు.



రాష్ట్రంలో సంఘాల వార్తలు



అంగన్వాడీ వర్కర్స్ అండ్ హెల్పర్స్ యూనియన్ జిల్లా మహాసభలు

శ్రీకాకుళం

సెప్టెంబరు 27న పాలకొండలో అంగన్వాడీ వర్కర్స్ అండ్ హెల్పర్స్ యూనియన్ శ్రీకాకుళం జిల్లా 6వ మహాసభ జరిగింది. యూనియన్ రాష్ట్ర కార్యదర్శి కె. సుబ్బరావమ్మ మాట్లాడుతూ రాష్ట్ర ప్రభుత్వం ఆరు నెలలుగా బకాయిపడిన జీతాలు చెల్లించకుండా తాత్సారం చేస్తోందన్నారు. జీతాలేక వారి కుటుంబాలు ఎలా బతుకుతాయని ప్రశ్నించారు. కేంద్ర ప్రభుత్వం గత బడ్జెట్లో ఐసిడిఎస్కు రూ.16 వేలు కోట్లు కేటాయిస్తే, ప్రస్తుతం రూ.8 వేల కోట్లు కుదించారని చెప్పారు. ఓ పక్క కార్పొరేట్ సంస్థలకు రూ.వేల కోట్లు రాయితీలుస్తున్నారని గుర్తుచేశారు. అంగన్వాడీలకు జీతం పెంచుతున్నట్లు ప్రకటించిన ప్రభుత్వం నేటికీ జీఓను అమలు చేయలేదన్నారు. ప్రభుత్వ విధానాల వల్ల నిత్యావసర వస్తువుల ధరలు విపరీతంగా పెరగడంతో సామాన్యుల జీవనం కష్టంగా మారిందని ఆవేదన వ్యక్తం చేశారు.

జిల్లా నూతన కమిటీ ఎన్నిక


అంగన్వాడీ వర్కర్స్ అండ్ హెల్పర్స్ యూనియన్ జిల్లా అధ్యక్షులుగా కె.సుజాత, ప్రధాన కార్యదర్శిగా ఎన్.హిమప్రభను ఎన్నుకున్నారు. ఉపాధ్యక్షులుగా కె.నాగమణి, డి.సుదర్శనం, గౌరవాధ్యక్షులుగా జయలక్ష్మి, సహాయ కార్యదర్శిగా లతాదేవి, కోశాధికారిగా కె.కల్యాణితో పాటు 50 మందితో కమిటీని ఎన్నుకున్నారు.

విజయనగరం జిల్లా మహాసభలు


ఎపి అంగన్వాడీ వర్కర్స్ అండ్ హెల్పర్స్ యూనియన్ 6వ జిల్లా మహాసభ సెప్టెంబరు 27న ఘనంగా ప్రారంభమైంది. ఈ సందర్భంగా అంగన్వాడీ కార్యకర్తలు పట్టణంలో భారీ ప్రదర్శన నిర్వహించారు. స్థానిక రైల్వేస్టేషన్ నుంచి ప్రారంభమైన ప్రదర్శన ఎన్సిఎస్ జంక్షన్, కన్యాకాపరమేశ్వరి, గంటస్థంభం, మూడులాంతర్లు మీదుగా కోట జంక్షన్కు చేరుకుంది. ప్రదర్శనలో 6వ జిల్లా మహాసభలకు గుర్తుగా ఎర్ర చీరలు ధరించిన ఆరుగురు అంగన్వాడీ కార్యకర్తలు సిఐటియు జెండాలు చేత పట్టి ప్రత్యేక ఆకర్షణగా నిలిచారు. అనంతరం కోటజంక్షన్లో యూనియన్ జిల్లా అధ్యక్షులు బి.పైడిరాజు అధ్యక్షతన జరిగిన బహిరంగ సభలో ఎంఎల్సి ఎంఎస్ శర్మ ప్రసంగించారు.

కర్నూలు జిల్లా మహాసభ

అంగన్వాడీ పోరాటాల ఫలితంగా ముఖ్యమంత్రి చంద్రబాబు మంత్రివర్గం తీర్మానించిన వేతనాల పెంపుదల జీవోను విడుదల



చేయాలని ఎపి అంగన్వాడీ వర్కర్స్ అండ్ హెల్పర్స్ యూనియన్ రాష్ట్ర ప్రధాన కార్యదర్శి పి.రోజా డిమాండ్ చేశారు. సెప్టెంబరు 27న నంద్యాల సంజీవనగర్ కోడండ రామాలయంలో ప్రతినిధుల మహాసభ నిర్వహించారు. ముందుగా యూనియన్ సీనియర్ నాయకురాలు కర్ణమ్మ యూనియన్ జెండా ఆవిష్కరించారు. అనంతరం అమరవీరుల స్థూపానికి రాష్ట్ర నాయకులు, ప్రతినిధులు పూలతో నివాళులర్పించారు. అనంతరం జరిగిన ప్రతినిధుల సభలో జిల్లా అధ్యక్షురాలు వాణి, నంద్యాల డివిజన్ కార్యదర్శి ఎం.నిర్మల, వెంకటమ్మలు అధ్యక్షవర్గంగా వ్యవహరించారు. ఈ సందర్భంగా సిఐటియు జిల్లా కార్యదర్శి రాధాకృష్ణ, యూనియన్ రాష్ట్ర కార్యదర్శి రోజా మాట్లాడారు. సిఐటియు డివిజన్ అధ్యక్షకార్యదర్శులు కేఎండి గౌస్, తోట మద్దులు ప్రసంగించారు. మహాసభలో నాయకులు ఎ.నాగరాజు, నాగేశ్వరరావు, బాలవెంకట్, వెంకటలింగం, ప్రజానాట్యమండలి కళాకారులు మద్దిలేటి, సుజాత, వివిధ ప్రాజెక్టుల నుంచి ప్రాతినిధ్యం వహిస్తూ ప్రతినిధులు పాల్గొన్నారు.



ప్రకాశం జిల్లా వేటపాలెం ప్రాజెక్టు మహాసభలో మాట్లాడుతున్న సుబ్బరావమ్మ

కో-ఆపరేటివ్ ఎంప్లాయిస్ యూనియన్ రాష్ట్ర మహాసభ

ఎ.పి. స్టేట్ అగ్రికల్చరల్ కో - ఆపరేటివ్ సొసైటీస్ ఎంప్లాయిస్ యూనియన్ (సిఐటియు) 6వ రాష్ట్ర మహాసభలు 2015 సెప్టెంబరు 26,27 తేదీలలో తిరుపతి నగరంలో జరిగాయి.

26వ తేదీ ఉదయం 11 గంటలకు యూనియన్ అధ్యక్షులు పి.సత్యనారాయణరాజు పతాకావిష్కరణ చేశారు. తదుపరి పి.డి.ఎఫ్ యం.ఎల్.సి వై.శ్రీనివాసులు రెడ్డి మహాసభను ప్రారంభించారు. తన ఉపన్యాసంలో కేంద్ర, రాష్ట్ర ప్రభుత్వాల కార్మిక, ప్రజావ్యతిరేక విధానాలను శ్రీనివాసరెడ్డి గర్వించారు. సహకార రంగాన్ని కాపాడుకునేందుకు రైతులను కూడా కలుసుకుని ఐక్యంగా ఉద్యమించాలని పిలుపునిచ్చారు. రాబోయే కాలంలో వేతన సవరణ, తదితర సమస్యలపై ఉద్యోగులు చేసే పోరాటాలకు తమ పి.డి.ఎఫ్ యం.ఎల్.సిల మద్దతు ఉంటుందని, సహకార ఉద్యోగుల సమస్యలను కౌన్సిల్లో లేవనెత్తుతామని హామీ ఇచ్చారు.

యూనియన్ గౌరవాధ్యక్షులు పి.అజయకుమార్ కేంద్ర, రాష్ట్ర ప్రభుత్వాల సరళీకరణ విధానాల వలన వ్యవసాయ పరపతి సహకార సంఘాలు, వాటితో పాటు ఉద్యోగుల ప్రయోజనాలు ఏవిధంగా దృష్టాంతింతున్నాయో వివరించారు. రాబోయే రోజుల్లో ప్రకాష్ బక్షి కమిటీ సిఫార్సుల అమలపట్ల అప్రమత్తంగా ఉండాలని కోరారు. సిఐటియు చిత్తురు జిల్లా ప్రధానకార్యదర్శి కె.మురళి మాట్లాడుతూ సహకార వ్యవస్థ పటిష్టంగా ఉంటేనే వ్యవసాయ రంగం బాగుంటుందని, వ్యవసాయ రంగం బాగుంటేనే గ్రామాలు పటిష్టంగా ఉంటాయి. కేంద్ర, రాష్ట్ర ప్రభుత్వాలు కార్మిక చట్టాల్లో మార్పులు చేసి కార్పొరేట్ కంపెనీలకు సేవచేస్తున్నాయని వివరించారు. భవిష్యత్లో పిఎసిఎస్ ఉద్యోగులు చేసే ఆందోళన, పోరాటాలకు సిఐటియు మద్దతుగా నిలుస్తుందని చెప్పారు.

కేరళ కో-ఆపరేటివ్ ఎంప్లాయిస్ యూనియన్ ప్రధానకార్యదర్శి పి.ఎస్.మధుసూధనన్, తమిళనాడు కో-ఆపరేటివ్ ఎంప్లాయిస్ ఫెడరేషన్ ప్రధాన కార్యదర్శి ఎ.కృష్ణమూర్తి మరియు



తెలంగాణా స్టేట్ అగ్రికల్చరల్ కో ఆపరేటివ్ సొసైటీస్ ఎంప్లాయిస్ యూనియన్ అధ్యక్షులు యం.డి.సర్దార్ ప్రారంభ మహాసభలో పాల్గొని తమ సందేశాలను ఇచ్చారు. కేరళ, తమిళనాడు రాష్ట్రాల్లో వ్యవసాయ పరపతి సహకార సంఘాల ఉద్యోగులతోబాటు ఎంప్లాయిస్ కో ఆపరేటివ్ సొసైటీలు, పాలసొసైటీలు, మార్కెటింగ్ సొసైటీలు, చేనేత సొసైటీలు, వహాసింగ్ సొసైటీలలో ఉన్న ఉద్యోగులను సంఘటితపరుస్తున్నట్లు కేరళ, తమిళనాడు నాయకులు చెప్పారు. ఈ రెండు రాష్ట్రాల్లో కూడా ప్రజా పంపిణీ వ్యవస్థ మొత్తం పూర్తిగా పిఎసిఎస్ల ద్వారానే నడుస్తున్నదన్నారు.

సెప్టెంబరు 26 సాయంత్రం నుండి ప్రతినిధుల సభ ప్రారంభమయింది. అల్లూరి సత్యనారాయణ, పర్నాసత్యనారాయణ గార్లకు నభ వివాళులర్పించింది. ప్రధాన కార్యదర్శి పి.సత్యనారాయణ ప్రవేశపెట్టిన నివేదికపై 9 జిల్లాల నుండి 13 మంది ప్రతినిధులు చర్చల్లో పాల్గొన్నారు. ప్రధాన కార్యదర్శి నమాధానం తర్వాత నివేదికను, బ్రేజరర్ ప్రవేశపెట్టిన జమాఖర్చులను సభ ఆమోదించింది.

ఆమోదించిన తీర్మానాలపై అమలు కోసం భవిష్యత్తు కార్యక్రమాలను నిర్ణయించటానికి నూతన కమిటీకి మహాసభ అధికారం ఇచ్చింది.

తదనంతరం జరిగిన నూతన కార్యవర్గాన్ని ఎన్నుకున్నారు. పి.అజయకుమార్ గౌరవాధ్యక్షులుగా పి.వి.సత్యనారాయణ రాజు అధ్యక్షులుగా, పి.సత్యనారాయణ ప్రధానకార్యదర్శిగా ఎన్నికయ్యారు. 13 మంది ఆఫీసుబేరర్లతో కలిపి మొత్తం 35 మందితో రాష్ట్ర కమిటీ ఏర్పడింది.

Final Result of Trade Union Recognition Election In Durgapur Steel Plant on 29/09/2015

Total vote 9129

Vote polled- 8525

Cancelled vote - 70(00.82%)

CITU - 3642 (42.72%), INTTUC- 3281(38.49%)

INTUC- 1115(13.08%), BMS-240(02.82%)

AITUC- 117(01.37%), AIUTUC-60(00.70%)

దుర్గాపూర్ స్టీల్ ప్లాంట్ ఎన్నికల్లో సి.ఐ.టి.యు గెలుపు





ప్రజాస్వామ్య అమెరికాలో ఒక రాజ్యాచారి



- మక్సీం గోరి

కోట్లకు పడగలెత్తిన ఒక ఆధునిక రాజా ఇంటర్వ్యూ ఇచ్చి మతం పేదలకు సమకూర్చే ప్రయోజనాలను వివరిస్తాడు. దోపిడీ యొక్క రాపిడిని తగ్గించే కందెన మతం అని ఉద్బోధించడంతో పాటు ఒక మత్తోపన్యాసాన్ని ఇస్తాడు. ప్రభుత్వ నిర్వాహకులు పరిశ్రమలలో షేర్ హోల్డర్లయి వుండవలసిన అవసరాన్ని తెలియజేస్తాడు. సోషల్ సైన్స్ అనే సబ్జెక్టు బోధించరాదని, అసలు సోషలిస్టులకు సైన్స్ తో సంబంధం వుండకూడదని ఆక్రోశిస్తాడు. ఇంకా విజ్ఞానశాస్త్రం, కళలు, కవిత్వం, సినిమాలు, చిత్రాలు, అభిమాన గ్రంథాలను గురించి తన అమూల్యమైన అభిప్రాయాలను వెల్లడించగలరు. సావధానులై వినగలరు.

(గత సంచిక తరువాయి)

“అవును.” అతడు గోళ్ళు గిల్లుకుంటూ చెపుతున్నాడు. “అవి రెండూ చాలా మంచి పుస్తకాలు. ఒకటి మహాత్ములచే సృష్టించబడింది. రెండవది నేనే సృష్టించాను. నా పుస్తకంలో చాలా కొద్ది మాటలే వుంటాయి. అంకెలుంటాయి. చిత్రశుద్ధిగా నిజాయితీగా కృషి చేస్తే మనిషి ఏమి సాధించగలడో అవి చెపుతాయి. నేను చనిపోయిన తరువాత నా చెక్ బుక్ ను ప్రభుత్వం ప్రచురిస్తే మంచిది. ప్రజలు నా స్థితికి ఎదగాలంటే ఏమి చేయాలో అది చెపుతుంది.”

అతడు విజయగర్వంతో గదంతా కలయజూశాడు.

ఇంటర్వ్యూ ముగిద్దామనుకున్నాను, తలలోని నరాలు చిటపటలాడుతూ తెగిపోవడానికి సిద్ధంగా వున్నాయి.

“విజ్ఞాన శాస్త్రాన్ని గురించి ఏమైనా చెపుతారా?” నెమ్మదిగా మరొక ప్రశ్న అడిగాను.

“సైన్సా?” అతడేదో లెక్కిస్తున్నట్లు వేలు కదుపుతూ సీలింగ్ కేసి చూశాడు. గడియారం తీసి లైం చూశాడు. గడియారం చైన చేతికి చుట్టుకుంటూ గడియారం అటూ యిటూ ఊపుతూ నిట్టూర్చి మాట్లాడడం ప్రారంభించాడు. “సైన్స్... అవును. నాకు తెలుసు. పుస్తకాలు అమెరికాను గురించి మంచిగా చెపితే అవి మంచి పుస్తకాలు. ఉపయోగపడే పుస్తకాలు. కాని పుస్తకాల్లో కూడా ఎక్కడో తప్పు నిజాలుండవు. వీళ్ళు... ఈ కవులు. వీళ్ళేగా పుస్తకాలు వ్రాసేది. వీళ్ళు కొద్దిగా సంపాదిస్తారనుకుంటా. ఎవడి పనిలో వారు సతమతమయ్యే దేశంలో పుస్తకాలు చదవడానికి తీరికెక్కడిది? అవును వాళ్ళ పుస్తకాలు కొనడం లేదని కవులకు కోపం. ప్రభుత్వం వీళ్ళ కేదైనా కాస్త వదిలిస్తే మంచిది. కడుపు నిండినవాడు సంతోషంగా వుంటాడు. ప్రకృవాడంటే అసూయపడడు. అమెరికా గురించి మంచి పుస్తకాలు వ్రాయించాలంటే కవులను కొనేయాలి.

వారిచేత అమెరికాకు కావలసిన పుస్తకాలన్నీ వ్రాయించాఇ... అదీ సంగతి.’

“నేను సైన్స్ ను గురించి అడిగితే మీరేదో చెప్పారు” అన్నాను.

అతడు కళ్ళుమూసి ఏదో ఆలోచనలో కూరుకుపోయాడు. కొంత సేవటికి కళ్ళు తెరచి నమ్మక ముట్టివడే స్వరంతో చెప్పుకుపోతున్నాడు.

“మంచిది.... అవును.. ఉపాధ్యాయులు.. వేదాంతులు. అది కూడా సైన్స్.. ప్రొఫెసర్లు, నర్సులు, పళ్ళ వైద్యులు నాకు తెలుసు. లాయర్లు, డాక్టర్లు, యింజనీర్లు అంతా బాగానే వుంది... వారంతా అవసరమే... మంచి సైన్సులు చెడునేమీ చెప్పకూడదు... కాని మా అమ్మాయికి చదువు చెప్పే మాష్టారు అవేవో సోషల్ సైన్స్ లుంటాయని చెప్పాడు... అదేదో నాకర్థంకాలేదు. అవేవో అపాయకారులే ననుకుంటా. సోషలిస్టు మంచి సైన్సును సృష్టించలేదు. అసలు సోషలిస్టులకు సైన్సుతో సంబంధమే వుండరాదు. ఎడిసన్ సైన్స్ సృష్టిస్తున్నాడు. సైన్సుంటే అది. ఉపయోగకరమైంది. ఆనందానిచ్చేది. గ్రామఫోను రికార్డులు, సినిమాలు ఉపయోగకరమైనవి. సైన్సును గురించిన పుస్తకాలు అవసరమే. కాని రకరకాల సందేహాలు, ఆలోచనలు కలిగించే పుస్తకాలు ప్రజలు చదవకూడదు. భూమి మీద వున్న ప్రతి వస్తువు ఎలా వుండాలో అలాగే వుంది. పుస్తకాలకు వాటితో సంబంధముండ కూడదు.”

నేను లేచాను.

“అ ! మీరు వెళ్తున్నారా?” అడిగాడతడు.

“అవును. వెళ్తున్నాను. మీరు కోటీశ్వరులైనందు వలన మీరు పొందే ప్రయోజనమేమిటో చెపుతారా?”

అతడు నోరు తెరచి భుజాలెగరేస్తూ కాళ్ళు టపటప

కొట్టుకుంటాన్నాడు. బహుశా అది అతడి నవ్వే విధానమేమో! నవ్వును కాస్త బిగబట్టుకొని గాలి వీలుస్తూ “అది అలవాటు” అని జవాబిచ్చాడు.

“ఏది అలవాటు?” ప్రశ్నించాను.

“కోటీశ్వరుడు కావడం.... అవును అలవాటే”

నేను ఆశ్చర్యపోయి అతడికేసి చూస్తూ కొంతసేపు అలాగే నిలుచుండిపోయాను. కాస్త తేరుకున్నాక చివరి ప్రశ్న అడిగాను.

“అయితే దేశ దిమ్మరులు, మత్తు పదార్థాల కలవాటు వడినవాళ్ళు కోటీశ్వరులు ఒకే కోవకి చెందినవాళ్ళని మీ అభిప్రాయమా?”

ఈ ప్రశ్న అతడికి కోపాన్ని తెప్పించి నట్లుంది.

కళ్ళు ఎఱ్ఱబడ్డాయి.

“నీవేదో అడ్డదిడ్డంగా పెరిగిన రకంలా వున్నావు.” కోపంగా అన్నాడు.

“వస్తా” నేను బయలుదేరాను.

వరండా దాకా నన్ను సాగనంపాడు.

“ఇలాంటివాడిని యిక ముందెప్పుడూ కలవకూడదు.” మనస్సులోనే అనుకున్నాను లాన్లో నడుస్తూ.

“ఇదిగో... నిన్నే” అతడు వెనుక నుండి పిలిచాడు.

అతడు వరండా మెట్ల మీద నిలుచుని నాకేసి చూస్తున్నాడు.

“మీ అవసరాలకు మించి యూరప్ లో రాజులున్నారా?”

అతడు నెమ్మదిగా అడిగాడు.

“అడిగావు గనుక చెప్తున్నా. మాకు రాజుల అవసరమేం లేదు” రహీమని చెప్పాను.

“ఇద్దరు మంచి రాజులను కిరాయికి తీసుకుందామనుకున్నా ఏమంటావ్?”

“ఎందుకు?”

“ఇటుచూడు. ఊరకనే తమాషాకి... ఇదిగో అక్కడే ఆ పచ్చిక మైదానంలో కుస్తీ పట్టేందుకు” అతడు పచ్చిక మైదానంవైపు చూపిస్తూ అన్నాడు.

“ప్రతిరోజూ ఒంటిగంట నుండి ఒకటిన్నర వరకు భోం చేసిన తరువాత, ఒక అరగంట కళాపోషణ చేద్దామని... బాగుంటుంది గదూ?”

అతడు నిజంగానే అడుగుతున్నాడు. తనకు కావలసింది సాధించుకునేందుకు ఏమైనా చేసేవాడులా వున్నాడు.

“దానికి రాజులెందుకు?” అడిగాను.

“ఇక్కడ దానిని గురించి ఎవరూ ఆలోచించలేదు కాబట్టి” అతడి వివరణ.

“అది సరే. రాజులు వారికవసరమైన యుద్ధాలు యితరులచేత చేయిస్తారు గదా!” అంటూ నేను బయటికి నడిచాను.

“ఇదిగో మిమ్మల్నే” అతడు మరలా పిలిచాడు.

నేను ఆగాను. అతడు అక్కడే జేబుల్లో చేతులు పెట్టుకొని ఏదో కలగంటున్నట్లున్నాడు.

“ఎంత ఖర్చవుతుంది? దానికే... ఇద్దరు రాజులు రోజుకు అర్థగంట చొప్పున మూడు నెలలు కుస్తీ పట్టేందుకు?”


- అయిపోయింది.

పర్యటనలు ఎక్కువ - ఫలితం తక్కువ

ఒక్క ఏడాదికే రూ. 37.22 కోట్లు

ప్రధాని మోడీ విదేశీ పర్యటనల ఖర్చు

అధికారంలోకొచ్చిన సంవత్సర కాలంలో ప్రధాని నరేంద్రమోడీ విదేశీ పర్యటనల కోసం చేసిన ఖర్చు రూ.37.22 కోట్లు. సమాచార హక్కు చట్టం కింద లోకేశ్ బిత్రా అనే వ్యక్తి అడిగినా ప్రశ్నకు కేంద్రం సమాధానమిచ్చింది. 2014 జూన్ నుంచి 2015 జూన్ మధ్య మోడీ 20 దేశాలను పర్యటించగా అందులో మోడీ పర్యటించిన 16 దేశాలకు రూ.37.22 కోట్లు ఖర్చు అయినట్లు వెల్లడించింది. అధిక మొత్తంలో ఆస్ట్రేలియా (రూ.8.91 కోట్లు) పర్యటనకు ఖర్చు కాగా, తర్వాతి స్థానాల్లో అమెరికా (రూ.6.13 కోట్లు), జర్మనీ (రూ.2.92కోట్లు), ఫిజి(రూ.2.59కోట్లు), చైనా (రూ.2.34కోట్లు) పర్యటనలకు ఖర్చయిందని తెలిపింది. అతి తక్కువ డబ్బును భూటాన్ (రూ.41.33 లక్షలు) పర్యటనకు కేటాయించినట్లు తెలిపింది. ఆస్ట్రేలియా పర్యటనలో భాగంగా హోటల్ లో బస చేయడానికి రూ.5.60 కోట్లు, నూయార్క్ పర్యటనలో



ఎస్పీజీ డెలిగేషన్స్ బస చేసేందుకు రూ.9.16 లక్షలు, మోడీ బస చేసిన హోటల్ కు రూ.11.51 లక్షలు ఖర్చు పెట్టినట్లు పేర్కొంది. బంగ్లాదేశ్ పర్యటనకు రూ.1.35 కోట్లు ఖర్చు పెట్టారు. కాగా జపాన్, శ్రీలంక, ఫ్రాన్స్, దక్షిణ కొరియా పర్యటనల ఖర్చు తెలపలేదు. ఇదిలా ఉండగా, మోడీ తన ఏడాది పాలన కాలంలో 53 రోజులు విదేశీ పర్యటనలకు సమయం కేటాయించగా, మాజీ ప్రధాని మన్మోహన్ సింగ్ యూనీఎ-2లో సంవత్సర కాలంలో 47 రోజుల్లో 12 దేశాల్లో పర్యటించారు.




ఈ మాసం చర్చ



తెలుగుదేశం పాలనలో పారిశ్రామికవేత్తలకే సిఎం పెద్దపీట


ప్రభుత్వ పాలనలో పారిశ్రామికవేత్తల జోక్యం పెరిగింది. తీసుకుంటున్న నిర్ణయాలూ, ఎత్తుగడలూ వారి నేతృత్వంలోనే సాగుతున్నాయి. గతంలో చంద్రబాబుకు సలహాలూ, నూచనలిచ్చి ఆర్థికంగా ఆదుకున్న వారంతా ఇప్పుడు పాలనలో నేరుగా జోక్యం చేసుకుంటున్నారు. సుమారు 20 మంది పారిశ్రామికవేత్తలతో కూడిన కోటరీ కీలకపాత్ర పోషిస్తోంది. కోటరీతో చర్చించాకే సిఎం నిర్ణయం తీసుకుంటున్నారు. పారిశ్రామికవేత్తలైన సుజనాచౌదరి, సిఎం రమేష్ ప్రస్తుతం ప్రజాప్రతినిధులుగా ఉన్నారు. వీరితో పాటు వై.హరిశ్చంద్ర ప్రసాదు, సురేష్ రాయుడు, నూజివీడు సీడ్స్ అధినేత మండవ ప్రభాకరరావు వంటి వారు కూడా ఉన్నారు. పర్యాటక ప్రాజెక్టులకు చేసుకున్న ఎంఓయూల్లోనూ వారిదే కీలకపాత్రగా ఉంది. వీటిలో సురేష్ రాయుడు సిఐఐ నుంచి సలహాదారుగా ఉండగా విశాఖ బీచ్ పర్యాటక ప్రాజెక్టును వై.హరిశ్చంద్రప్రసాదు తీసుకోనున్నారు. రాజధాని నిర్మాణంలోనూ నలుగురు పారిశ్రామికవేత్తలకు స్థానం కల్పించారు. వారిలోనూ మండవ ప్రభాకరరావు ఉన్నారు. ఇటీవల గల్లా జయదేవ్ కూడా అందులో భాగస్వామిగా మారారు. సింగపూర్, చైనా, జపాన్ పర్యటనల్లో ముఖ్యమంత్రి బృందంలో వీరందరూ సభ్యులుగా ఉన్నారు. జపాన్, సింగపూర్ లో నిర్వహించిన పారిశ్రామికవేత్తల సమావేశంలోనూ కీలకంగా వ్యవహరించారు. 2004కు ముందు తెలుగుదేశం పాలనలో కోటరీ కీలకపాత్ర పోషించింది. అప్పట్లోనూ పర్యాటక ప్రాజెక్టులకు బ్రహ్మరథం పట్టారు. ప్రస్తుతమూ అదే సాగుతోంది. అతి తక్కువ పెట్టుబడితో ఎక్కువ ఆదాయమూ, ప్రచారమూ వచ్చే ప్రాజెక్టులు కావడం, స్థలాలనూ 99 ఏళ్ల లీజుకు తీసుకునే అవకాశమూ ఉండటంతో దీనిపైనే అందరూ దృష్టి సారిస్తున్నారు. పారిశ్రామికంగా ఎక్కువ పెట్టుబడుల అవసరమైతే పేరుతో వీరికి ఎక్కువ ప్రాధాన్యతస్తున్నారు. ఇది తమకు ఇబ్బందిగా ఉందని సీనియర్ మంత్రి ఒకరు వ్యాఖ్యానించారు. కొన్ని పనుల్లో నేరుగా పారిశ్రామికవేత్తల ముందే మంత్రులను మందలిస్తున్నారు. దీంతో మంత్రులకు విలువ లేకుండా పోయింది. ఈ విషయాన్నీ వారు



చెబుతున్నారు. సీనియర్ ఎమ్మెల్యేలు కూడా ఇదే వాదన వినిపిస్తున్నారు. మంత్రులు, ఎమ్మెల్యేలకంటే పారిశ్రామికవేత్తలకే ప్రాధాన్యం పెరిగిందని ఆవేదన వ్యక్తం చేస్తున్నారు. అంతకుముందూ ఇదే పద్ధతి అనుసరించడం వల్ల పార్టీ దెబ్బతిందని, పారిశ్రామికవేత్తలు బాగుపడ్డారని, ఇప్పుడూ అదే పద్ధతి అనుసరిస్తున్నారని వారు చెబుతున్నారు.

పాలనలో లోకేష్ జోక్యం

నారా లోకేష్ కూడా నేరుగా ప్రభుత్వ వరిపాలన వ్యవహారాల్లో మునిగి తేలుతున్నారు. ప్రతి ప్రాజెక్టు, పనీ ఏదైనా ఆయనవద్దకెళ్లి ఆక్కడ నుండి అనుమతి పొందాల్సిన పరిస్థితి ఏర్పడింది. పార్టీని జాతీయస్థాయికి తీసుకెళ్లిన తరువాత ఆయనకు ప్రధాన కార్యదర్శి పదవి ఇస్తారనే వార్తలూ వస్తున్న సంగతి తెలిసిందే. ఇప్పటికే సమాచార, పౌర సంబంధాల విషయంలో లోకేష్ మార్పిడిగా జోక్యం చేసుకుంటున్నారు. మంత్రులందరికీ మీడియా లైజనింగ్ ఆఫీసర్లను ఏర్పాటు చేసి వారిద్వారా మంత్రుల కార్యకలాపాలను నేరుగా పర్యవేక్షిస్తున్నారు. దీనిపై సీనియర్ మంత్రులు బయటకు చెప్పలేకపోయినా అంతర్గతంగా ఇబ్బంది పడుతున్నారు.



చింతమనేనికే బాబు అండదండలు!

యమక చూపుకో...! వాటాలు పంచుకో...!

Billie in Circle


MARUTHI BUNNY VAS GOPI SUNDER
NIZAR SHAFI SKN UDDHAV SB RAMANA

ALLU ARAVIND
PRODUCED BY



భత..భత.. మగాడివాసం

MARUTHI BUNNY VAS GOPI SUNDER
NIZAR SHAFI SKN UDDHAV SB RAMANA



ఒక అల్లరి చిల్లరి కామెడీ ఎంటర్ టైనర్
హీరో 'లక్ష్మీ' కి ఒక వింత మతిమరపు జబ్బు
ఉంటుంది 'మైండ్ డైవర్స్'
ఒక పని మీద వెళ్ళినవాడు దారిలో
ఏదైనా డైవర్స్ కలిగితే చేయవల్సిన పని కూడా
మరచిపోయి తిరిగి వస్తాడు ఇది ఏ స్థాయిలో ఉంటుందంటే,
హీరోయిన్ వదిన ప్రసవవేదనలో
ప్రమాదంలో ఉంటే, హీరో రక్షించాలని ఆమెను కారు వెనుక సీట్లో
పడుకోబెట్టి హాస్పిటల్ కు బయలుదేరిన వాడు దారి మర్చిపోతాడు
మరోసారి కైమాక్సులో, హీరోయిన్ ని వాళ్ల బంధువులని శ్రీశైలం

తీసుకువెళ్తూ దారిమర్చిపోయి బెంగులూరు వేపు వెళ్తాడు
ఇలా ప్రతిచిన్న విషయం మర్చిపోయేవాడు,
వ్యవసాయపరిశోధనా శాఖలో శాస్త్రవేత్తగా పని
చేస్తుంటాడు ఏది ఏమైనా లాజిక్కులన్నీ పక్కనపెడితే సినిమా
ఆద్యంతం నవ్వులు పూయించాడు దర్శకుడు మారుతీ నానీ నటన
అద్భుతం హీరోయిన్ లావణ్య త్రిపాఠీ అంతే లావణ్యంగా
నటించింద్దీ సంగీతం పరవాలేదనిపించారు భారీ సెట్టింగులు,
విదేశీ డాన్సర్లు, సుమోలు గాల్లో లేచిపోవటం
ఇలాటివాటితో విసిగిపోయిన ప్రేక్షకులకి ఇది ఒక రిలీఫ్ నిస్తుంది
గతంలో హీరో సంఘంలో సామాన్యుడిగా ఉంటూ
సమస్యలనెదుర్కొనేవాడు

ఇప్పుడు
సంఘంలో కనిపించని అవలక్షణాలున్న
హీరో మనకి కథానాయకుడు అతను ఎదుర్కొనే సమస్యలు అతను
ఎలా ప్రేమిస్తాడు అనేవి మనకి ఎంటర్ టైనర్స్ (గజనీ ,
అపరిచితుడు,) లేకుంటే హీరో పచ్చి పోకిరీ,
గూండానో మాఫియా డాన్ , కేడీనెం 1.....
గానో ఉంటాడు అంతేకానీ హీరో ఆరోగ్యంగా మామూలుగా ఉంటే
మన దర్శకులు సినిమాలు తీయలేరు స్టార్ డైరెక్టర్స్ స్టార్ హీరోస్
ఈ ట్రెండు నుంచి బయటపడి మనలో ఒకడిగా కనిపించే రోజుకోసం
ఎదురుచూద్దాం.

- మురుగుడు రాజేంద్ర



సెప్టెంబర్ 11, 12 తేదీల్లో రాజమండ్రిలో జరిగిన ఎల్.ఐ.సి. ఏజెంట్స్ అసోసియేషన్ ఆఫ్ ఇండియా అఖిలభారత
మహాసభలో మాట్లాడుతున్న సి.బి.యూ ఆల్ ఇండియా ఉపాధ్యక్షులు వాసుదేవ్ ఆచార్య, ప్రధాన కార్యదర్శి తపన్ సేన్



సెప్టెంబర్ 18, 19 తేదీల్లో ఢిల్లీలో దళిత్ శోషిత్ ముక్తిమంచ్ ఆధ్వర్యంలో అఖిలభారత సదస్సు జరిగింది. అంబేద్కర్ 125వ జయంతి సందర్భంగా ప్రత్యేక పార్లమెంట్ సమావేశాలు జరపాలని, ప్రవేట్ రంగంలో రిజర్వేషన్లు ఇవ్వాలని, ఎస్.ఎస్.టి సబ్ ప్లాన్ చట్టాన్ని అమలు జరపాలని డిమాండ్ చేశారు. అందుకు దేశవ్యాప్త ఉద్యమం నడపాలని నిర్ణయించారు. కార్మికులందరూ ఈ కార్యక్రమంలో పాల్గొనాలి.

వినిమయ ధరల సూచిక (బేస్ 2001=100)

2015

సెంటర్ సీరిస్	మే	జూన్	జూలై	ఆగస్టు
ఆల్ ఇండియా	258	261	263	264
గుంటూరు	256	257	257	259
విశాఖపట్నం	260	264	263	266
విజయవాడ	246	252	251	253
హైదరాబాద్	226	229	228	229
రాష్ట్ర సీరిస్	ఏప్రిల్	మే	జూన్	జూలై
విజయనగరం	270	272	275	274
కాకినాడ	273	275	280	278
జగ్గయ్యపేట	278	280	284	284
తిరుపతి	255	256	260	261
ఏ.పి	269	271	265	265

రికింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

పాఠకులకు గమనిక

'కార్మికలోకం లేఖలు' శీర్షికపై పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మూలనగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పోస్టల్ సైజు ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రాజకవీధి, దుర్గాపురం, విజయవాడ.

ఫోన్ : 8333013761, 9490300371, e-mail : karmikalokam@gmail.com, kseenuclitu@gmail.com

సర్కులేషన్ వివరాలకు సంప్రదించాల్సిన ఫోన్ నెంబర్లు

9490098022, 9494899322

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే

డబ్బును యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833

(IFSC UBIN0534641), Governarpet Branch, Vijayawada.

రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి 20వ తేదీలోపు కార్మికలోకం మెయిల్ అడ్రెస్కు లేదా పోస్టల్ అడ్రెస్కు పంపించండి. తరువాత పంపే రచనలు ప్రచురించటం కష్టం.

ఇట్లు : ఎడిటర్

Printed & Published by Sri.M.A.Gafoor On behalf of CITU A.P. State Committee from N.P.R. Bhavan, 24-24-14, Rajaka vedhi, Durgapuram, Vijayawada -3, Type setting & Printing at Prajasakti Daily Printing Press, Nulakapeta, Tadepalli, Guntur Dt. Editor Karusala Srinivasa Rao



తిరువనంతపురంలో ప్రదర్శన



తృణమూల్ గూండాల దాడి



అమృతసర్లో నిష్ఠిబొమ్మ దర్శనం

దేశ వ్యాపిత సమ్మె దృశ్యాలు



తిరువనంతపురంలో రైల్వేలో



భోపాల్లో ప్రదర్శన



కొలకత్తాలో ప్రదర్శన

KLVO2A 500



విశాఖ స్టీల్ ప్లాంట్

విశాఖ నేవల్ డాక్ యార్డ్



గుంటూరులో ప్రదర్శన



ఎన్.జి.ఓల ధర్మాకు మద్దతుగా వామపక్ష నేత మధు



ఒంగోలులో ప్రదర్శన



కనీస వేతనం 15 వేలు ఇవ్వాలి
అధికధరలు అరికట్టాలి
ఉద్యోగ, కార్మిక సంఘాల
ఫిబ్రవరి 2 దేశవ్యాప్త సమ్మె

కార్మిక చట్టాల సవరణలు ఆపాలి
ప్రభుత్వరంగ సంస్థల ప్రయివేటీకరణ
అసంఘచీతరంగ కార్మికులకు సమగ్ర శాసనచట్టం చెయ్యాలి

మహాప్రదర్శన

96
AITUC - CITU - INTUC - HMS - IFTU - TUCC - YSRTU - IFTU



ಮಹಸು ಫೌಂಡೇಷನ್
ಪುಸ್ತಕಾಲ ಪರಿಶೀಲನಾವರದ್ಧಿ

ಪುಸ್ತಕಂ ಸಂಖ್ಯೆ	KLV 201A 500
ಪುಸ್ತಕಂ ಪೆರು	ಕುರಿತು ಮಹಾಕವಿ
ಕಾರ್ತಿ	818125
ಮುಂದು ಅಟ್ಟ	44
ವೆಸುಕ ಅಟ್ಟ	44
ಮೊತ್ತಂ ಪೆಜೆಲು	34
ಪೆದ್ತ ನೆಜೆ ಪೆಜೆಲು	No
ಫಾಕೆ ಪೆಜೆಲು	No
ಲೆವಿ ಪೆಜೆಲು	No
ಕಯಾರು ಚೆಸೆವರಿ	Sandhya
ಪೆಜೆಲು ಖರೀದಿಸೆವರಿ	Sandhya
ಪ್ಲಾನ್ ಚೆಸೆವರಿ	Mandhu
ಪರಿಕ್ಷೆ ಚೆಸೆವರಿ	Pragathi
ಪೆಜೆಲು ಪರಿಚಾಸೆವರಿ	
ಫ್ರೆಂಡ್‌ಗು ಚೆಸೆವರಿ	
ಪ್ಯಾಕಿಂಗು ಚೆಸೆವರಿ	
ಪ್ಲಾನ್ ವೆಯ್ಯುವರಿ	
ಕಪ್ಪುಲು	210
ಪರಿಶೀಲಿ	9004